

# سنڌي سماج جو جائزو

عبدالواحد آريسر



# سنڌي سماج جو جائزو

عبدالواحد آريسر

پنپور اشاعت گهر، حيدرآباد

1985ع

ڊجيٽل ايڊيشن

2016

شاهنواز سومرو

سنڌ سلامت ڪتاب گهر

## ماتريومي سنڌ

جي انهن گمنام انسانن جي نالي، جي سنڌ جي آزادي ۽ خوشحاليءَ لاءِ پنهنجو سڀ ڪجهه قربان ڪرڻ جي باوجود خود ساختہ تاريخ جي صفحن ۾ پنهنجو نالو ڳڻائي نه سگهيا.

## سنڌ سلامت پاران :

سنڌ سلامت ڊجيٽل بوڪ ايڊيشن سلسلي جو ڪتاب نمبر (131) اوهان اڳيان پيش ڪجي ٿو. **عبدالواحد آريسر** جو لکيل هي ڪتاب ”سنڌي سماج جو جائزو“ 1985ع ۾ ڀنڀور اشاعت گهر حيدر آباد پاران ڇپيو هو.

اسان ٿورائتا آهيون سائين شاهنواز سومري صاحب جا جنهن ڪتاب جي ڪمپوزنگ ڪري سنڌ سلامت ڪتاب گهر ۾ پيش ڪرڻ جي اجازت ڏني. سائين شاهنواز سومرو سنڌي ڪمپيوٽنگ جي شروعاتي ڏينهن کان ئي سنڌي ڪتابن جي ڪمپوزنگ وارو ڪم ڪندو رهيو آهي. سندس ڪاوشون ساراهه لائق آهن جو ڪمپيوٽر تي ٻوليءَ جي ترقي لاءِ سدائين جاکوڙيندا رهيا آهن.

اوهان سڀني دوستن، ڀائرن، سڄڻن، بزرگن ۽ ساڃاهه وندن جي قيمتي مشورن، رايي، صلاحن ۽ رهنمائي جو منتظر.



محمد سليمان وساڻ  
مينيڊنگ ايڊيٽر (اعزازي)  
سنڌ سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

## مهاڳ

سنها ڀانءِ مَ سَپ، سُڪا جنين پيٽ؛  
تئين جي جهپيٽ، جُنڱن کي جوکو ٿي.  
(شاه)

مارڪس چيو ته:  
”جيڪا قوم ٻيءَ قوم کي غلام بڻائي ٿي،  
سا پاڻ ڪڏهن به آزاد، ٿي نٿي سگهي.“

لينن چيو:  
”جيڪو ماڻهو قومي ظلم ۽ نابرابريءَ خلاف لڙائي نٿو  
ڪري، سو مارڪس جي انقلابي تعليم جو سچو  
پوئلڳ ته نٿو، پر سڪو جمهوريت پسند به ڪونهي.“

ڪاهوڙي ڪجن، پسيو پورهيت ويسراءِ  
ڏوٽيڙا ڏور ويا، رُجن منجهه رهن؛  
ڪامل آهي تن؛ مون پريان جي ڳالهڙي.  
(شاه)

لفظ ”**طبقي**“ جو عام استعمال اڻويهين صديءَ ۾ ٿيڻ لڳو، جنهن کي اڳي سماجي ڌڙا چيو ويندو هو، خاص طور تي ارڙهين صديءَ جي پڇاڙيءَ ۾ يورپ جي صنعتي ۽ سياسي انقلابن ان لفظ جي جوڙجڪي مفهوم (Structure) کي ئي تبديل ڪري ڇڏيو، جاگيرداري دؤر وارن طبقن واري تصور جي اهميت گهٽجندي وئي. انهن جي جڳهه شهري ڪارخانا، واپار، صنعت، سرمائيداريءَ ۾ ڪم ڪندڙ شهري پورهيت طبقي ورتي. ان جي تعمير ۾ موڙي سيڙائيندڙ سرمائيداري جي حوالي سان يا پنهنجي پورهئي جو، پگهار جي صورت ۾ معاوضو وٺندڙ پورهيت جي حوالي سان اقتصاديات جو وڏو عمل دخل آهي. ان تصور کي ارڙهين صديءَ جي آخر ۾، جيتوڻيڪ پراڻن قسمن جا هٿ اڃان رائج هئا، تڏهن ئي ڪافي ليکڪن تسليم ڪيو.

ان تصور جا بنيادي اهڃاڻ اسڪاٽلنڊ جا تاريخدان ۽ سماجي فيلسوف جان ملر (John Muller) جي مضمون ”چئن طبقن جي ابتدا (1771ع) ۽ اتر آمريڪا جي فيڊرلسٽ سماج (Federalist Society) جنهن ۾ جاگيردارانه ورثو موجود ئي نه هو، ۾ ملن ٿا. اڳتي هلي جيمس ميڊيسن (James Medicine) مٿي بيان ڪيل فيڊرلسٽ سماج (Federalist Society) ۾ پيداواري قوتن ۽ پيدائش جي ورهاست تفصيلي طور بيان ڪندي، مختلف طبقن جو ذڪر ڪيو آهي، ۽ ٻڌايو آهي ته انهن طبقن جو هڪ ٻئي ڏانهن مفادن جي بنياد تي ۽ سياسي طرح به دشمنيءَ وارو لاڙو هو. جنهن کي اڳتي هلي مارڪس پڻ محسوس ڪيو ۽ چيائين ته: ”اهو رڳو منهنجو ڪم نه آهي ته مون جديد سماج ۾ طبقن جي موجودگي ڳولي لڌي آهي ۽ پڻ انهن جي وچ ۾ چڪاڻ ڳولي لڌي آهي. پر مون کان گهڻو اڳي بورجوازي تاريخدانن طبقن جي ارتقا ۽ منجهن موجود چڪاڻ بيان ڪئي آهي. خاص طور تي بورجوازي اقتصاديات دانن ڍانچا بيان ڪندي، انهن ڏانهن ان چٽا اشارا ڪيا آهن.“

(جي-وي-ڊي ميئر ڏانهن خط 5- مارچ 1952ع)

جيتوڻيڪ طبقن جو اقتصاديات جي بنياد تي تصور تسليم ٿي چڪو آهي، پر پوءِ به سماجي طبقن جي اها تعريف ڏيندي ڪافي اعتراض اٿن ٿا. خاص طور تي چيو وڃي ٿو ته ان قسم جي تصور کي ڪنهن خاص مخصوص ۽ محدود معنيٰ ۾ نه استعمال ڪري سگهجي ٿو، پر وسيع طور تي استعمال ڪرڻ سان اهو تصور ڪيترن هنڌن تي جيئن جو تڏهن ٺهڪي نٿو اچي. اهو مونجهارو ان ڪري به پيدا ٿئي ٿو جو سماجي طبقن جي ان تصور کي جاگيرداري دؤر کان اڳ وارن سماجن ۾ موجود طبقن تي ٺهڪايو وڃي ٿو جن سماجن ۾ اهي طبعا ڪابه هڪ صورت اختيار ڪري نه

سگهيا، پر مختلف هنڌن تي مختلف ڏسڻ ۾ ٿي آيا. پر خود ميڊيسن هڪ هنڌ لکي ٿو ته ”اهي ماڻهو جن وٽ ملڪيت آهي ۽ اهي ماڻهو جيڪي هٿن خالي آهن، سي سماج ۾ بلڪل واضح ۽ چٽا طبقات پنهنجي طبقاتي مفادن سان اُڀري اچن ٿا. اهي قوتون جيڪي قرضي آهن سي مٿي بيان ڪيل طبقن ۾ ساڳيءَ طرح ڦٽ ٿي وڃن ٿيون. سڌريل قومن ۾ زمين جا مفاد ۽ ڪارخانن جي پيداوار جا مفاد وڌي ۽ ٻين مختلف طبقن ۾ ورهائجي بيٺن ٿا، جن جون سوچون ۽ جذبا پڻ پنهنجي طبقي وارا آهن.“ ساڳيءَ طرح مارڪس ۽ اينجلس ڪميونسٽ مينيوفيسٽو ۾ لکيو آهي ته: ”آزاد ماڻهو ۽ غلام ماڻهو، محب وطن ۽ غدار، آقا ۽ نوڪر، ٽرانسپورٽر ۽ مسافر چٽا طبقات آهن ۽ طبقاتي چڪاڻ ۾ مصروف آهن. جديد سماجي تجزيا ٻڌائين ٿا ته اهو طبقاتي تفاوت دشمنيءَ جي حيثيت اختيار ڪري ۽ اندر ئي اندر سماج کي ٻن واضح ڌرين، بورجوازي ۽ پرولتاريه ۾ ورهائين ٿا.“

انسانن جي چڱائيءَ لاءِ سڀ ڳالهائون سوچين، ان لاءِ صرف اها سوچيندڙن کي ئي ان جي معاوضي طور قربانيون ڏيڻيون آهن، اهي قربانيون ڏيندڙ پيداواري قوت جي لحاظ کان ساڳيا مفاد رکندڙ اڪثريتي عوام ئي آهن. ان معنيٰ ۾ ڪوبه سماج طبقن کان خالي نه آهي، خود انقلاب جو ٻريا ٿيڻ ئي طبقاتي چڪاڻ جو نتيجو هوندو آهي، مارڪس تاريخ جو ڳوڙهو چيد ڪري ڏنو ته ان جو هر اصول ڪنهن نه ڪنهن سماجي طبقي جي اقتصادي آرگنائيزيشن جي نمائندگي ڪري رهيو آهي. جيئن غلامي خاندانيءَ مان، امير طبقي مان، جاگيرداري زمين جي مالڪاڻن حقن مان، سرمائيداري مُوڙيءَ جي سڙائيندڙ طبقي هٿان ۽ سوشلزم مزدور هٿان. اهڙي طرح هر دور ۾ وقت جي تقاضا مطابق اُڀرندڙ طبقي جي طبقاتي چڪاڻ پراڻي طبقي جي تسلط کي هٽائي ان جي جڳهه ڀري ورتي آهي ۽ جيستائين سماجن جو وجود باقي آهي، تيستائين ائين ٿيندو رهندو. اهڙيءَ طرح سرمائيداريءَ جو مزدورن جي جدوجهد هٿان ختمو ٿي، پرولتاريه ڊڪٽيٽرشپ جو دور ايندو، جيڪو ڪميونسٽ ڏانهن وٺي هلندو، جيڪا انسان جي آخري منزل آهي.

مختصرن مارڪس سموريءَ تاريخ کي طبقاتي چڪاڻ جي نڪتہ نگاه سان ڏسي ٿو، جيڪا چڪاڻ قابض ۽ قبضي هٿ آيل جي وچ ۾ آهي، جيڪا چڪاڻ استحصالِي قوتن ۽ استحصال جو شڪار ٿيندڙ قوتن جي وچ ۾ آهي. جيڪا چڪاڻ حاڪم ۽ محڪوم جي وچ ۾ ٿيندڙ آهي. سرمائيداري اڄ پنهنجي بچاءَ ۽ بقاءَ لاءِ بلڪل ائين وڙهندڙ آهي، جيئن ڪلهه جاگيرداري پنهنجي بچاءَ ۽ بقاءَ لاءِ وڙهي هئي. پر اُن جو انت اچڻ يقيني آهي. اهي مُدي خارج

سڪرات ۾ مبتلا ادارا بلڪل سڪرات ۾ مبتلا ماڻهوءَ وانگر آهن، جيڪو وقت جي پيش قدميءَ کي روڪي نٿو سگهي.

مارڪس مطابق، ڏوهن ۾ واڌ ٿيڻ جو سبب پڻ طبقاتي سماج آهي. ڇاڪاڻ ته ان سماج ۾ پيداواري قوتن (مزدورن ۽ هارين) جي رت ۽ ست جي پورهئي مان ٿيل پيداوار جيئن ته استحصالِي قوتن (مڻين طبقي) جي ور چڙهي وڃي. ۽ جيئن ته انهن پيداواري قوتن جي رهڻ ڪهڻ ۽ گذران جي ذريعي تي ٿيندڙ ان استحصالِي عمل جو ئي اهو نتيجو آهي ته انهن پيداواري قوتن (مزدورن ۽ هارين) ۾ بيگانگيت پيدا ٿيندي آهي، جنهن جي اثر ۾ هو ڏوهاري ٿي اڀرندا آهن. اهو پڻ انهيءَ نظام جو دين آهي ته اُن ۾ بي روزگاريءَ سببان ڪافي خود ڪشين جا واقعا ڏسڻ ۾ ايندا آهن. ان کان علاوه مڻين استحصالِي طبقن کي، اهو طبقاتي سماج، ڪنهن به سماجي قانون جي جڪڙ ۾ نه آڻيندو آهي. پر انهن قانونن جو اطلاق صرف غريبن (هينئين طبقي) تي ئي ٿيندو آهي ۽ اُن قانوني ٻه اڪيائي سببان هينئين طبقي ۾ انتقامي ڪاروائيءَ جو جذبو اُڀرندو آهي ۽ هو ڏوه ڪرڻ تي آماده ٿيندا آهن. اُن قسم جي ڏوهن جو گهڻي تعداد ۾ ٿيڻ خاص طور تي مزدور عورتن، ناجائز نوڪرين، ٻارڙن جي مزدوري ۽ ٻارن جي صحيح پالنا نه ٿيڻ ڪري ٿي ٿو.

جيوٽيڪ مارڪس ۽ ساڻس اختلاف رکندڙن پنهنجي پنهنجي نڪته نگاهه کي واضح چڻو تفصيلي ۽ وسيع معنيٰ ۾ ڪري پئي پيش ڪيو آهي، پر مارڪسي نڪته نگاهه وارن ليکڪن جون لکيتون مضبوط دليلن جي بنياد تي هئڻ ڪري، اقتصاديات، سياست توڙي فلاسافيءَ جي ميدانن ۾ پنهنجو وجود تسليم ڪرائينديون رهيون آهن. مارڪسي نڪته نگاهه جي تمام پوءِ واري ليکڪ هنگريءَ جي فيلسوف ۽ نقاد جارجي ليوڪاڪس (George Lucockus) پنهنجا ڪافي مضمون ڪٺا ڪري 1953ع ۾ هڪ موضوع ”تاريخ ۽ طبقاتي شعور“ هيٺ ڇپائي پڌرو ڪيو، جنهن ۾ هن جو تمام گهڻو زور طبقاتي شعور تي رهيو. جنهن کي بيان ڪندي هن هڪ نئون فريق متعارف ڪرايو، جيڪو هو ”انقلابي دانشور“ جنهن جو اُن طبقاتي شعور جي واڌاري ۾ بنيادي ڪردار ٻڌايو ويو آهي.

جيسٽائين سماجي طبقن بابت جن مرتب ۽ جامد اصولن جو تعلق آهي ته اُن قسم جا اصول چڻي ۽ صاف نموني ۾ 19 صديءَ ۾ ڏسڻ ۾ اچن ٿا، جڏهن جديد سائنس خاص طور تي سماجيات



ترقي ڪئي. جيتوڻيڪ ائين به نه آهي ته اُن کان اڳ جي ليکڪن کي اها خبر نه هئي ته سماج اندر رهندڙ طبقن ۾ اڻ برابريون موجود آهن، پر هنن انهن اڻ برابرين لاءِ ڪوبه ٺهيل ٺهيل اصول نه ڏنو. صرف افلاطون ۽ ارسطو ڪي خيالي سماجي نظام ڏنا جن ۾ طبقا به موجود هئا، ۽ انهن جي حڪومت هلائڻ جا طريقا به ڏسيا ۽ سمجهيو ته ائين ڪرڻ سان سماجن اندر ڪوبه طبقاتي تضاد نه رهندو. افلاطون مطابق سماج ۾ ٽي طبعا هئڻ کپن: مالڪ، ڪم ڪار هلائيندڙ ۽ مزدور. جن ۾ پيدا ٿيندڙ هر تضاد مالڪ جي مرضيءَ مطابق حل ٿيڻ کپندو هو، ته وري ارسطو واري خيالي سماج ۾ پڻ ٽي طبعا هئڻ کپندا هئا، تمام شاهوڪار، تمام غريب ۽ وچولا. هن جي چوڻ مطابق ته اُن نظام لاءِ اهڙو سياسي سرشتو هجي جنهن تي وڃڻن طبقي جي بالادستي هجي.

### مارڪس کان اڳ وارا رايو:

سترهين ۽ ارڙهين صدي عيسويءَ ۾ اهو اڻ برابريءَ جو انديشو ذهنن ۾ رکندي بورجوازين طرفان ارسطو جي ڏنل اصولن تي بحث ٿيڻ لڳا جن ۾ برطانيه جا ٻه فيلسوف نمايان حيثيت ۾ رهيا: هڪڙو ٿوماس هوبس (Thomas Hobbs) ۽ ٻيو جان لاک (John Lock) جن ۾ هوبس مطابق اقتصادي مارڪيٽن ۾ واڌارو آندو وڃي جن رستي ماڻهوءَ ماڻهوءَ ۾، ڪنهن حد تائين برابري اچي ويندي. پر جي پوءِ به ڪا جنگي چڪاڻ جي صورت اچي وڃي ته اُن کي هڪ زوردار حڪومت مداخلت ڪري دٻائي. جڏهن ته لاک، مالڪ ۽ مزدور جي وچ ۾ اقتصادي تفاوت کي فطري محسوس ڪري ٿو. هڪ فرينج سياسي فيلسوف جين جيڪسن روسو، پنهنجي هڪ مضمون ”اڻ برابريءَ جي شروعات (1755ع)“ ۾ چٽو فرق ڏيکارڻ جي ڪوشش ڪئي آهي ته هڪڙيون اڻ برابريون اهي آهن جيڪي فطرتي طور تي، انسان جي پيدائش سان گڏوگڏ وجود ۾ آيون آهن ته ٻيون اڻ برابريون اهي آهن، جيڪي مخصوص سماجي نظامن جي ترتيب ڏنل ڍانچي سببان وجود ۾ آيون آهن، پر پوءِ به هو سماج کي فردن جو مجموعو ڪري تصور ڪري ٿو، نڪي طبقن جي مجموعي طور. ان کان پوءِ جنهن فيلسوف جي ڏنل اصول ۾ طبقا (هينريون ۽ مٿيون) ڪنهن حد تائين چٽا ملن ٿا، سو آهي ميڊيسن، جنهن جي ڏنل اصول مان ڪي خاص ڳالهون اڳتي هلي مارڪس پنهنجي طرفان ڏنل اصول ۾ ڪم آنديون.

اهڙا ٻيا ليکڪ جن ارڙهين ۽ اڻويهين صدي عيسويءَ ۾ سماجي طبقن واري موضوع تي ڪارگر ڪم ڪيو ۽ ڪي اصول تجويز ڪيا، تن ۾ اسڪاٽلينڊ جي فيلسوفن آدم فرگوسن (Adam Ferguson) ۽ ملر (Muller) مشهور آهن. جن اهو پڻ اشارو ڏنو آهي ته ملڪي سياست تي اقتصادي نڪتہ نگاه کان سماجي طبقن جو وڏو اثر آهي. اُن خيال کي فرينچ سماجي ڄاڻو سائنٽ سائمن (Saint Simon) 1827ع ۾ وڌيڪ واضح نموني ۾ بيان ڪيو. ايتري تائين هن چيو ته ڪنهن ملڪ ۾ حڪومت هلائيندڙن جي ڪردار ۽ حڪومتي نظام تي سماجي نظام جو اثر هوندو آهي. جاگيرداري نظام جي ٽٽڻ سان ۽ سرمائيداري نظام جي شروع ٿيڻ سان، حڪومت هلائيندڙن جو ڪردار ۽ خود حڪومتي نظام، ان تبديليءَ جي اثر سان پيدا ٿيندڙ هوندو آهي. سائنٽ سائمن جي ڪجهه پوئلڳن جي 1824ع وارين لکڻين ۾ پروتاريه واري اصول ڏانهن اڻ چٽا اشارا ملن ٿا. جنهن کان پوءِ هڪ مشهور سماجيات جي ماهر ۽ اصولن جي قانوندان لارزون اسٽين (Larzwoon Stein) 1842ع ۾ پنهنجي لکڻين رستي پروتاريه جي اصول کي جديد سماجن جي سياست جو مکيه محرڪ ڪري پيش ڪيو آهي. هن جي انهن اصولن جو، مارڪس طرفان ڏنل اصول تي سڌو سنئون اثر آهي. هڪ اصولدان آدم سميٿ (Adam Smith) سياسي اقتصاديات بيان ڪندي طبقن ۽ انهن جي سياست تي اثر واري ڪردار جو ذڪر ”قومن جي ملڪيت“ (1876ع) ۾ ڪيو آهي. جنهن کي وري برطانيه جي مشهور اقتصاديات جي ماهر ڊيوڊ رڪارڊو (David Ricardo) (1837ع) ۾ ٿوري ردوبدل سان بيان ڪيو آهي.

### مارڪسي تجزيو:

مارڪس جو طبقات جي باري ۾ ڏنل اصول. جيڪو اڳين سڀني اصولن کان ورندار، منطقي ۽ عملي لڳي ٿو، تنهن لاءِ جيئن ته مارڪس خود مٿي هڪ هنڌ بيان ڪري آيو آهي ته اها صرف سندس ذات جي ڪوشش جو نتيجو نه پر ماضيءَ ۾ ان موضوع تي ڪم ڪندڙن جي جاکوڙن جو پڻ اُن ۾ عمل دخل آهي. پر پوءِ به ان کي اُن اصول واري شڪل ۾ مارڪس ئي آندو، جنهن ۾ هن چيو ته: ”(1) سماج ۾ طبقن جي وجود جو دارومدار پيداوار جي ترقيءَ واري مخصوص تاريخي دؤر تي آهي. (2) طبقاتي چڪاڻ جو منطقي نتيجو پروتاريه ڊڪٽريٽپ جي صورت ۾ نڪرڻ ٿو“

آهي. (3) اها ڊڪٽريشن پنهنجو پاڻ ۾ هڪ ذريعو آهي، جنهن سان طبعا ختم ٿيندا ۽ غير طبقاتي سماج وجود ۾ ايندو“

مارڪس مطابق سماجي نظامن جي وچ ۾ فرق ظاهر ڪندڙ قوت انهن سماجن جي مُود آف پراڊڪشن (Mode of Production) ئي آهي (يعني ان ۾ ڪم ڪندڙ مزدور ۽ ڪم ايندڙ اوزار). هر مُود آف پراڊڪشن پاڻ ۾ هڪ خاص قسم جو طبقاتي نظام رکي ٿو، جنهن ۾ هڪ طبقو سموري پيداواري مرحلن تي قابض ۽ حڪم ڏيندڙ هوندو آهي. جڏهن ته ٻيو طبقو يا ٻيا طبعا اُن قابض طبقي لاءِ پيداوار ڪندا آهن ۽ اُن جي هر خدمت ڪرڻ لاءِ ٻڌا رهندا آهن. سماج ۾ موجود انهن طبقن جو هڪ ٻئي ڏانهن مخالفانه رويو هوندو آهي، ڇو ته انهن جا پاڻ ۾ پيداوار جي ورڇ تي چٽا ۽ واضح تضاد هوندا آهن. ڪن خاص موقعن تي جڏهن سائنس ۽ ٽيڪنالاجي جي ترقيءَ سببان مُود آف پراڊڪشن ۾ تبديلي ايندي آهي ته مزدور جي حيثيت پڻ تبديل ٿي ويندي آهي ۽ اهو مزدور، مدي خارج سماجي نظام کي بحال رکندڙن سان جهيڙي ۾ اچي ويندو آهي. ڪنهن به نظام جو قابض طبقو نه رڳو پيداواري مادياتي حيثيت تي قابض رهندو آهي، پر خيالن ۽ سوچن جي سرجڻ تي پڻ قابض رهندو آهي، ان ڪري هو هڪ خاص قسم جي ثقافتي لاڙي ۽ قابض سياسي اصولن کي پڪو ۽ پختو ڪرڻ چاهيندو آهي. جنهن مخصوص سياسي نظام رستي هو سمورن سماجي ادارن تي پنهنجي بالادستي قائم رکي سگهندو آهي. مذهب، خود طبقاتي ڏاڍ ۽ ظلم مان خيالي چوٽڪاري جو ذريعو آهي جنهن رستي انسان پنهنجي سموري پيڙا ۽ پوڳا جو حل ڪنهن جدوجهد رستي حاصل ڪرڻ بجاءِ، اُن جو معاوضو ڪنهن ايندڙ خيالي دنيا ۾ ملڻ جو چئي ۽ پيڙيل طبقي کي پيڙيندڙن جي خلاف هڪ گڏيل، جائز ۽ حقيقي انسان دوست - جدوجهد کان هٽائي ڳوٺا اُن هلندڙ ويڙهه ۾ پيڙيندڙ استحصالِي قوتن جو شعوري يا لاشعوري ساٿ ڏئي وڃي ٿو. ان سان گڏوگڏ سماج ۾ رهندڙ اهو طبقو جيڪو پيداواري قوت هئڻ سان گڏوگڏ تعداد ۾ پڻ

وڌندڙ هوندو آهي ته اتردار پڻ هوندو آهي. سو ان هالو چالو مُود آف پراڊڪشن کي تبديل ڪرڻ لاءِ دٻاءُ وجهندو آهي. ان عمل دوران نوان سياسي نظريا ۽ نئون جدوجهد جون حڪمت عمليون تيار ڪندو آهي.

مارڪس مطابق سندس ڏنل ' طبقن بابت اصول سندس سمورن سماجي اصولن جو مکيه ۽ مرڪزي نقطو آهي، ڇو ته اهي طبقا ئي هوندا آهن جيڪي ڪنهن مملڪت، ڪنهن مخصوص مُود آف پراڊڪشن رستي کي مخصوص سماجي نظام بحال ڪرايو ايندا آهن. جيئن آفيسر شاهي انتظاميه مٿين ڪلاس جي، قبضي کي مضبوط ڪرڻ جي هٿيار طور ڪتب ايندي آهي. آفيسر شاهي سماجي طبقن جي وچ ۾ هڪ اهڙو گروه آهي، جيڪو حڪومتي انتظاميه جي هٿي طور ڪتب اچي پنهنجي زوردار وجود جو تصور مڃائيندي آهي. سرمائيدار حڪومت ۾ آفيسر شاهي اهو هڪ نچوڙ آهي، جنهن سان استحصالِي قوتون عوام جي استحصال ۽ ڦرلٽ واري نظام کي مضبوط ڪنديون آهن. جتي جتي سماج اندر ننڍن طبقن جي هڪ ٻئي ۾ چڪاڻ وڌندي ويندي، تي تي آفيسر شاهي پنهنجي ظالمانه ۽ وحشي ڀڙي واري صورت ۾ اُڀري ايندي. ان ڪري ئي مارڪس جو چوڻ آهي ته سرمائيدار سماجن ۾ موجود آفيسر شاهيءَ جي رويي ۽ ڪردار مان اها خبر پئجي سگهندي آهي ته اتي جي سماج ۾ اندر طبقاتي چڪاڻ ڪيتري قدر فعال آهي. ان مان جان چڏائڻ لاءِ مارڪس وٽ حل سوشلزم آهي. هو چوي ٿو ته ”سرمائيداري نظام کي ٽوڙي، عوام جو سوشلزم وارو راڄ قائم ڪرڻ سان طبقاتي ويڇا مٽبا ويندا ۽ آفيسر شاهيءَ جو دم ٽٽندو ويندو ۽ آئينده جي ڪميونسٽ سماج اندر ڪوبه طبقو نه رهندو ۽ ان صورت ۾ موجوده استحصالِي ڦندو يعني ملڪيت ۽ ان جي ڪارندا آفيسر شاهيءَ جو خاتمو ايندو.“ جنهن صورت ۾ آفيسر شاهيءَ جي وجود جي بقا لاءِ استحصال ڪندڙ ۽ استحصال جو شڪار ٿيندڙ طبقن جو هئڻ لازمي آهي، ان صورت ۾ ڪميونسٽ سماج جيئن ته انهن پنهنجن برائين کان پاڪ آهي، تنهن ڪري ان ۾ استحصالِي قوتن جي مهري طور ڪتب ايندڙ آفيسر شاهيءَ لاءِ ڪابه جڳهه ڪانه هوندي.

**مارڪس کان پوءِ جا تجزيا:**

مارڪس کان پوءِ هر تجزيه نگار جي اها ڪوشش پئي رهي آهي ته مارڪسي نظريي جون کوٽون پوريون ڪري، مارڪسي نظريي جي جديد حالتن پٽاندڙ تشريح ڪري يا مارڪس

جي پيٽ ۾، جديد سرماڻيداري سماج ۾ موجود طبقن جي باري ۾، ڪو نئون نظريو پيش ڪري. اُن ڏس ۾ جرمن فيلسوف ميڪس ويب (Max Webb) جون ڪيل ڪوششون وساري نٿيون سگهجن. هن جي نڪتہ نگاه مطابق تہ: ”سرماڻيداريءَ جي وجود ۾ اچڻ جو ڪارڻ ڪجهہ: خيالن جي عمل دخل ڪري ٿي ٿو. پر گهڻو اثر اقتصادي ورتاءُ خلاف اُٿيل احتجاج جو ٿئي ٿو ۽ ڪجهہ اثر بورجوازين جي اقتصادي مفادن جي دٻاءُ جو ٿئي ٿو.“

انهن تجزين کان پوءِ جيڪا ڳالهہ نهايت ئي اهميت ڏيڻ جهڙي آهي سا آهي تہ مختلف طبقن ۾ موجود وصفون (Qualities) ۽ انهن وصفن جي بنياد تي انهن ۾ فرق. جنهن موضوع تي انهن مختلف مڪتبہ فڪر جي سائنسدانن ۽ فيلسوفن جو گهڻي ڀاڱي اتفاق رهيو آهي تہ جديد سرماڻيداري سماج ۾ موجود مکيه مختلف طبعا هڪ ٻئي کان وصفن جي معاملي ۾ بہ مختلف آهن، اهڙي خاص وڻي يا فرق چٽيءَ طرح مٿين، وچئين ۽ هيٺئين طبقي ۾ ڏسڻ ۾ ايندو.

جيتوڻيڪ مغربي ملڪن جي صنعتي سماجي نظامن ۾ رهندڙ سائنسدانن ۽ فيلسوفن هيٺين طبقي جو ذڪر ڪندي هاريءَ کي گهٽ بيان ڪيو آهي، پر اُهي (هاري) خود ڪافي اهميت لهڻ ٿا. چو تہ ڪافي يورپي سماجن ۾ اڃان تائين هارين جو جوڳو تعداد موجود آهي ۽ خاص ڪري اُڀرندي يورپ جي سوشلسٽ ملڪن ۾ تہ هاريءَ جي وضاحت کان سواءِ هوند سماجي تجزيو اڻڀورو لڳندو. ماضي قريب ۾ هارين ان لاءِ بہ پنهنجي اهميت مڃائي آهي، جو ڪافي ترقي پذير ملڪن ۾ هارين جي مدد سان هلايل جدوجهدن، ڪاميابيون حاصل ڪيون آهن. روشن خيال سماجي سوچيندڙ تہ ٽينءَ دنيا جي ملڪن ۾ مکيه انقلابي ڪردار ادا ڪندڙ قوت طور هارين کي پيش ڪري رهيا آهن.

جيئن تہ مٿي بيان ڪيل طبقن جي وضاحت ۾ خاص اهميت واري ڳالهہ جيڪا ڏسڻ ۾ ايندي سا آهي سماج ۾ موجود مختلف تضاد. جيئن محڪوم ۽ سامراج جي وچ ۾ تضاد، پرولتاريہ ۽ بورجوازي طبقي جي وچ ۾ تضاد، هڪ طرف هاري ۽ هيٺين وچين طبقي ۽ ٻئي طرف بورجوازي طبقي جي وچ ۾ تضاد، مختلف رجعت پسند حڪمران گروهن جي وچ ۾ تضاد موجود آهي وغيره وغيره. هنن تضادن جي باري ۾ هڪ رويو اختيار نٿو ڪري سگهجي، چو تہ هر هڪ تضاد جي پنهنجي پنهنجي الڳ خاصيت آهي. وڌيڪ تہ هر تضاد جي پنهنجي پهلون بابت هڪ ئي نموني جو رويو اختيار ڪري نٿو سگهجي، چو تہ هڪ ئي تضاد جي هر پهلوءَ ۾ پنهنجون پنهنجون خاصيتون موجود

آهن. هونءَ ته جيئن اسان مٿي چئي آيا آهيون ته مکيه تضاد طبقاتي تضاد آهي. پر اهو به ڪو نهيل نڪيل فارمولا يا صحيفو نه آهي، جو جيئن جو تئين فٽ ڪري ڇڏجي پر اهو خود حالتن پٽاندڙ، مختلف قومن ۾ مختلف وقتن تي مختلف ٿي سگهي ٿو. مثال طور سرمائيداري سماج ۾ به متضاد قوتون موجود آهن. پرولتاريه ۽ بورجوا انهن جي وچ ۾ موجود تضاد، مکيه تضاد هوندو آهي. ٻيا تضاد، مثال طور رهيل جاگيردار طبقو ۽ بورجوازي طبقي جي وچ ۾ تضاد، هاري-بورجوازي ۽ ننڍي بورجوازي طبقي ۾ موجود تضاد، آزاد سرمائيدارن ۽ هڪ هئي سرمائيدارن جي وچ ۾ تضاد، اهي سمورا مکيه تضاد حل ڪرڻ سان خود بخود حل ٿي وڃن ٿا.

چين جهڙي بينڪي ملڪ ۾ (جيڪو جپان جي قبضي دوران، سنڌ جي موجود حالت سان ڪافي حد تائين هڪجهڙائي رکي ٿو). مکيه تضاد ۽ غير مکيه تضادن جي وچ ۾ لاڳاپو هڪ پيچيده تصوير پيدا ڪري ٿو. ان لاءِ مائو جو ان وقت جي چيني سماج بابت مکيه تضاد جي لحاظ کان مؤقف هو ته: ”جڏهن سامراج ڪنهن اهڙي ملڪ جي خلاف ظالمانه جنگ شروع ڪري ٿو ته ڪجهه غدارن کي ڇڏي انهيءَ جا سمورن الڳ الڳ قسمن جا طبعا سامراج جي خلاف قومي جنگ ۾ عارضي طور تي متحد ٿي سگهن ٿا. اهڙي وقت ۾ سامراج ۽ انهيءَ (محڪوم) ملڪ جي وچ ۾ تضاد، مکيه تضاد بڻجي ٿو. جڏهن ته ملڪ جي اندر مختلف طبقن جي وچ ۾ سمورا تضاد (جن ۾ هي مکيه تضاد يعني جاگيردارانه نظام ۽ عوام جي وچ ۾ تضاد به شامل آهي) عارضي طور تي ٻئي قسم جي ۽ هيٺئين حيثيت اختيار ڪن ٿا. چين ۾ 1800ع جي آفيم واري جنگ، 1894ع چين - جپان جنگ ۽ 1900ع جي اي هو تان جنگ ۾ اهوئي ٿيو هو. ۽ موجوده چين - جپان جنگ ۾ به اهوئي ٿي رهيو آهي.“

ان نڪتہ نگاه کان اسان ڏسنداسون ته اڄ جي سنڌ جي هن سماجي گهڻائي جو حل ڇاڇڙ لاءِ جيڪڏهن ڏسبو ته ان جي اڳيان به آزادي حاصل ڪرڻ وارو يعني سامراج ۽ بينڪيت جي وچ ۾ هئڻ وارو ساڳيو ”مکيه تضاد“ جي حيثيت ۾ نظر ايندو. تڏهن اسان لاءِ به اهو واحد صحيح انقلابي رستو يعني ”قومي آزاديءَ جي جدوجهد هلائڻ جي تحريڪ“ وارو وڃي رهيو آهي. ته اسان به اهو پنهنجو فرض سمجهون ٿا ته هن خطي ۾ انقلابي ڪم ڪندڙن توڙي اهڙي قسم جو چاه رکندڙن کي عرض ڪريون ته هو به پنهنجون اُهي اڻائتون ڇڏي. انقلابي ڏاهپ جي ڏسيل هن سنڌي سنوائي گس تي اچي اسان سان هٿ هٿ ۾ ڏئي اڳتي وڌن، جنهن ۾ ئي سندن انقلابيت ۽ ترقي پسنديءَ جو



راز آهي. اُن لاءِ لينن جو چوڻ آهي ته ”مارڪس جي انقلابي تعليم جا پوئلڳ جيڪڏهن جمهوريت ۽ پورهيت طبقي سان غداري ڪرڻ نٿا چاهين ته پوءِ سندن لازمي فرض آهي ته هو قومي سوال جي هڪ خاص گهر جي ضرور حمايت ڪن. اها گهر آهي قومن طرفان پنهنجي قسمت جو فيصلو پاڻ ڪرڻ جي حق جي گهر. يعني سياسي علحدگيءَ جي گهر“ يا ”قومي خودآختياريءَ جي معنيٰ آهي ته اهي قومون ڌارين قومن کان سياسي طور الڳ ٿي، پنهنجون خودمختيار حڪومتون ٺاهين.“ يا ”هر ڪنهن مظلوم قوم جي قوم پرستيءَ ۾ هڪڙو عام جمهوري مواد هوندو آهي، جيڪو ظلم جي خلاف ڪتب ايندو آهي. اسين اُن مواد جي بنا شرط شرط جي تائيد ڪريون ٿا.“

جيئن ته قوم ۽ سندس تهذيب ۽ ثقافت جڙڻ لاءِ مخصوص جاگرافيائي، سماجي ۽ تاريخي عناصر ۽ انهن جو سالها سالن جو ميل - جول ضروري هوندو آهي. قومون اُن ورثي کي پنهنجي تشخص جو ضامن سمجهنديون آهن. پر جڏهن ڪي قومون ٻاهران کان اچي انهن ملڪي قومن جي تهذيب ۽ ثقافت سان هٿ چراند ڪنديون آهن، تڏهن انهن اصولن کي قومن ۽ انهن ٻاهران آيل قومن ۾ تضاد پيدا ٿيندا آهن. جيئن الهندي يورپ ۽ آمريڪا جي حملي آور ملڪن ۽ ٽين دنيا جي ڏڙيل ملڪن جي وچ ۾ پيدا ٿيل تضاد آهن. اهي تضاد نه رڳو جديد سامراج جي وجود ۾ اچڻ ڪري ۽ سڌي ٽڪر ۾ اچڻ ڪري پيدا ٿيا آهن، پر انهن حملي آورن ۽ محڪوم ملڪن جي ماڻهن جي گڏ رهندي، هڪ ٻئي سان به - اڪيائيءَ واري ورتاءُ سبب به اهي تضاد وڌيا آهن. جيئن آفريڪا ۾ ٻاهران آيل سفيد اقليت ۽ اتان جي اصولي ڪاري اڪثريت جو هڪ ٻئي سان ورتاءُ آهي. يا يهودي آباديءَ ۽ فلسطينين جي آباديءَ جو پاڻ ۾ آهي. يا پنجاب جي قابض آباديءَ ۽ سنڌ جي محڪوم آباديءَ جو پاڻ ۾ آهي. انهن تضادن جو بنياد اقتصاديات ۽ سياست کان علاوه جن اهم ڳالهين تي آهي، سي آهن ٻولي ۽ ڪلچر. هونءِ به تاريخي طور تي اهو ثابت ٿي چڪو آهي ته اهي يورپي ملڪ جيڪي ٻوليءَ ۽ تاريخي روايتن جي بنياد تي وجود ۾ آيا، انهن ۾ دائمي ۽ ترقيءَ جا رجحان رهيا، ۽ جيڪي ملڪ مذهب جي بنياد تي يا ڪنهن وقت ڪنهن هڪ ئي ملڪ جون بينڪون هئڻ جي بنياد تي وجود ۾ آيا، سي سماجي، اقتصادي ۽ سياسي گهڻالن جو شڪار ٿيندا رهيا. سوشلسٽ روسي قيادت ان ڳالهه کان باخبر هئڻ ڪري 1903ع ۾ روسي ڪميونسٽ پارٽيءَ جو صحيح بنياد رکڻ وقت، اُن پارٽي ڪانگريس پنهنجي پروگرام جي قلم - 9 ۾ گهر ڪئي ته ”روس جي غلام قومن کي پنهنجي سياسي مستقبل جي پاڻ فيصلي ڪرڻ جي آزادي ڏني وڃي.“

انهيءَ فقري جي خلاف مها روسي ذهني رکڌڙ روسي سوشلسٽن زبردست اعتراض ڪيا ۽ اهو ثابت ڪرڻ جي ڪوشش ڪئي ته قومي مسئلي کي اهميت ڏيڻ انقلاب دشمني آهي. انهيءَ ڪري 1922ع جي پڇاڙيءَ ۾ لينن جي هدايت تي اسٽالن پنهنجو جڳ مشهور مقالو ”مارڪسزم ۽ قومي سوال“ لکيو. جنهن ۾ قومي حقن ۽ قومي جدوجهد تي انقلابي نقطه نگاه کان روشني وڌي. لينن پڻ 1923ع ۾ قومي جدوجهد جي مسئلي تي پنهنجي مشهور مقالن جو سلسلو شروع ڪيو.

اهڙيءَ ريت ٽن انٽرنيشنل جي بي ڪانگريس پڻ انهيءَ نتيجي تي پهتي هئي ته ايشيا ۽ آفريڪا ۾ قومي جدوجهد لازمي طرح وچين طبقي جي سرمائيدار جمهوري جدوجهد هوندي، يا اها پورهيتن جي اڳواڻيءَ هيٺ سڀني وطن - دوست طبقن ۽ فردن جي گڏيل محاذ جي وسيلي هلائي ويندي. آفريڪا جي انگولا، موزمبيق، گني ۽ ٻين تمام پوئتي پيل علائقن جي هٿياربند قومي جدوجهدن اڃا به هڪ وڪ اڳتي هلي اها ڳالهه ثابت ڪري ڏيکاري آهي ته قومي جدوجهد اهڙن ملڪن ۾ به هلائي سگهجي ٿي، جتي ڪو خاص صنعتي مزدور طبقو ناهي. اهڙين خاص حالتن ۾ هڪڙيءَ ننڍي قوم جا پورهيت - هاري، جيڪڏهن دنيا جي پورهيت انقلابي نظريي سان هٿياربند ڪيا وڃن ۽ انقلابي پورهيت حڪمت عمليءَ ۽ چالن کان ڪم وٺن ۽ جنگ جي اصولن مطابق هٿياربند عوامي جدوجهد هلائين ته اهي به قومي آزاديءَ جي واسطي سان، سوشلسٽ انقلاب جي منزل تي رسي سگهن ٿا.

قومي آزاديءَ لاءِ هلائيندڙ تحريڪن وارن تنظيمن ۾ جيئن ته مختلف طبقن جا ماڻهو اچن ٿا، هر ماڻهوءَ جي سوچ تي ڪنهن نه ڪنهن طبقي جي سوچ جو غلبو هوندو آهي. سندن ذهنن ۾ ان جي ابتڙ خيال به هوندا آهن. انهن ٻنهي اُبتڙ خيالن جي وچ ۾ جنگ هلندي رهندي آهي. ممڪن آهي ته هڪڙي ماڻهوءَ جي ذهن تي ڪيئن سال هڪڙي طبقي جا خيال ۽ سچ حاوي هجن، پر پوءِ به سندس سوچ ۾ وري ڦيرو اچي ۽ سندس ذهن تي اُن جي مخالف سوچ يا ٻئي ڪنهن طبقي جا خيال چانئجي وڃن. اُهي دشمن طبقن جا خيال عوام مان زبردست ۽ ڊگهي ويڙهه کان پوءِ ئي ڪمزور ڪري سگهجن ٿا. انهن کي بنهه تڙي ڪڍڻ ۽ سندن پاڙون پٽي ڇڏڻ لاءِ ته سڄيءَ عمر جي لاڳيتي جدوجهد درڪار آهي. تنهن کان سواءِ عوام جي فائدي وارن، پراڻن خيالن ۽ نون خيالن جي وچ ۾ صحيح خيالن ۽ غلط خيالن جي وچ ۾ فرق ۽ ٽڪر ٿئي ٿو. دشمن طبقن جي خيالن ۽ پراڻن خيالن کي ڪڍي، سندن جاءِ تي عوام - دوست صحيح ۽ نون خيالن کي رائج ڪرڻ لاءِ به نظريات جي بحث



مباحثو ۽ چڪاڻ لازمي آهي. تنهن کان سواءِ اسانجا قومي، طبقاتي ۽ سامراجي دشمن آهن، جي هر وقت اُن ناڙ ۾ رهن ٿا ته ڪيئن هن تنظيم جو تختو اونڌو ڪريون. اُن لاءِ به لازمي آهي ته پنهنجي قومي سماج جو طبقاتي تجزيو ڪجي. تحريڪن ۽ تنظيمن جي پلائي، مضبوطي ۽ ترقيءَ لاءِ اُن قسم جي تجزيي جي اهميت ۽ ضرورت اسان کي مارڪس کان ورثي طور ملي ٿي، جيڪا مارڪس، سينٽ سائمن جي ٿيورين ۽ يوٽوپيائي سوشلزم مان سمجهي. ان کي فرينچ تاريخدانن، خاص ڪري ايڊولف ٿاير (Edolf Thiger) ۽ فرينڪوز گراٽ (Francoze gzot) 1789ع ۾، فرينچ انقلاب جي تاريخ لکندي ڄاڻايو آهي. پر اُن کي جيڪا اهميت مارڪس ڏني سا اڳين ۾ ڏسڻ ۾ نٿي اچي، ايتري حد تائين جو مارڪس کي چوڻو پيو ته ”موجوده انسانذات جي هر قسم جي تاريخ ان جي طبقاتي چڪاڻ جي تاريخ آهي.“ مارڪس جو چوڻ آهي ته يورپي صنعتي دؤر جي سرماييداري نظام ۾ وڏا ۽ مکيه ٻه طبعا آهن. باقي ٻيا طبعا انهن جي پيٽ ۾ ايترا طاقتور ۽ پائيدار نه آهن. انهن ٻن طبقن جي فردن جي پاڻ ۾ ڪابه فردي ڪاوڙ يا مخالفت ڪانه آهي. پر انهن جا مجموعي طبقاتي مفاد پاڻ ۾ ٽڪرائجن ٿا ۽ اهو ٽڪراءُ هڪ جنگي چڪاڻ جي صورت اختيار ڪري ٿو، جنهنجي نتيجي ۾ پيداواري قوتون استحصالِي قوتن جي مٿان فاتح ٿين ٿيون.“ اڳتي هلي مارڪس چوي ٿو ته ”ڪنهن طبقاتي مملڪت جي بورجوازي سماج ۾ موجود طبعا هڪ ٻئي ڏانهن دشمنيءَ وارا لاڙا رکندا آهن. پر اسين چاهيون ٿا ته ان سڄيءَ وارتا جو ڪواھڙو حل هجي، جنهن رستي گروهِي مفاد حل ٿي تڏهن ٿين، جڏهن مجموعي مفاد جو حل ڪجي يعني - سوشلزم رستي.“

لينن جي صحيح ڪميونسٽ پارٽي بالشويڪس ۽ روس جي پاپولسٽس (جن ۾ پليخانوف به اچي وڃي ٿو) ۾ پڻ مکيه فرق اهو ڏسڻ ۾ ايندو ته لينن طرفان ان وقت جي روسي سماج جو تجزيو صحيح ڏسڻ ۾ ايندو. جڏهن ته پاپولسٽس طرفان ڪيل اُن وقت جي روسي سماج جو تجزيو صحيح نظر نه ايندو، جنهن جي نتيجي طور پاپولسٽس پنهنجو وجود عمل رستي مڃائي نه سگهيا. جڏهن ته لينن نه رڳو پنهنجي پارٽيءَ جو وجود تسليم ڪرائي سگهيو، پر اُن کي فتحياب پڻ بڻائي ڏيکاريو. اُن قسم جي تجزيي جي اهميت، افاديت ۽ ضرورت، جهڙن چئن لفظن ۾ مائوٽ بيان ڪئي آهي، سا بلڪل رهنمائي ڪندڙ آهي، چئي ٿو ته، ”جيڪڏهن قومي تحريڪ دوران پارٽي پنهنجي قومي سماج ۾ موجود طبقاتي سوچن ۽ لاڙن کان باخبر نه هوندي ۽ انقلاب دشمن، ٻيڙن ماڻهن ۽ هر قسم جي جنن ديون کي منهن ڪيڏن جي اجازت ڏني ويئي. اسان جا ڪارڪن انهن سڀني ڳالهين تي ماڻ

ڪري ويهي رهيا، ڪيترائي ڪارڪن دشمن ۽ اسان ۾ فرق به وساري وينا، دشمن جا ڪنهن نه ڪنهن صورت ۾ ٻانهن پيلي ٿي پيا ۽ دشمن کين، ڪاري، چڙوچڙ ۽ پاڙي ڪري ڇڏيو؛ جيڪڏهن اسان جا ڪارڪن چڪي ٻاهر ڪڍيا ويا يا جيڪڏهن دشمن يا ان جو دلال اسان جي صفن ۾ گهڙي اچڻ ۾ ڪامياب ٿي ويو ۽ اسان جا ڪيترائي مزدور، هاري ۽ دانشور دشمن جي نرم ۽ سخت اٽڪل آڏو بي وس ٿي ويا ته اهڙي حالت ۾ گهڻو وقت نه لڳندو جڏهن ..... مارڪسي لينني پارٽي بلاشڪ هڪ ترميم پسند پارٽيءَ ۾ تبديل ٿي ويندي.“ هونءَ به انقلابي سائنس جو مکيه اصول آهي ته ”دشمن کي سڃاڻي ۽ پنهنجو پاڻ کي سڃاڻو ته توهان شڪست جي خطري کان بي پرواه ٿي سوين جنگيون وڙهي سگهو ٿا“ يا ”ٻنهي طرفن جي ٻڌندڻو ته توهان کي روشني ملندي، صرف هڪ طرف جي ٻڌندڻو ته اونداهيءَ ۾ رهندڻو.“

جيئن مختلف حالتن آهر مکيه تضاد مختلف ٿين ٿا ته انهن جي حل لاءِ ساڻي ۽ مددگار به مختلف ٿيندا رهن ٿا. ان لاءِ اهو لازمي آهي ته مکيه تضاد کي نظر ۾ رکي ۽ سماجي طبقن جو تجزيو ڪيو وڃي ۽ انهن جي نفسيات، مزاجن ۽ مفادن جي حوالي سان اهو طئه ڪيو وڃي ته هنن مخصوص حالتن تحت بنيل هنن مکيه تضاد جي حل لاءِ سنڌي سماج جي هنن طبقن (جن جي نفسيات ۽ مزاج به بيان ڪيل آهي) مان ڪير اسان جا ساڻي ۽ همدرد ٿي سگهن ٿا، ته جيئن سندن ڪردار آهر ساڻن رويو رکيو وڃي. ان قسم جي تجزيي جي ڪافي وقت کان اسان جي ڪارڪنن طرفان زوردار تقاضا ڪئي پئي ويئي آهي. ان کي نظر ۾ رکندي ان قسم جو، ”سنڌي سماج جو طبقاتي جائزو“ جي عنوان سان، اسان جي قوم جي مختلف عنصرن جو اقتصادي پس منظر ۾ طبقاتي جائزو پيش ڪيو پيو وڃي، جنهن ۾ انتهائي ڪوشش ڪئي ويئي آهي ته ان قسم جي تجزين جي تاجي پيٽي ۾ جيڪي ڪجهه ڏيڻ کپي سو ڏنو وڃي. بهرحال اهو اسان جي پڙهندڙ دوستن، ساڻن ۽ ڪارڪنن جو فرض آهي ته ان مواد کي ڳوڙهائيءَ سان پڙهن، سنڌي سماج ۾ وڃي انهن طبقن کي اکين سان ڏسن ۽ عملي طور تي پرک ڪن ته انهن سان هن تجزيي ۾ ڪيترو نٻاه ڪيو ويو آهي. مڃڻ ٿا ته ڪي فارمولائي ۽ لکير جا فقير انقلابي دوست اهو ضرور محسوس ڪندا ته هي نوان طبقاتي فرق ۽ ماڳين نوان طبقا ڪٿان آيا. پر جيڪڏهن هو ٿڌيءَ دل سان مارڪسي فلسفي جو حالت آهر اطلاق ڪرڻ ۽ پنهنجي مخصوص حالت آهر انجي تشريح ۽ عمل ڪرڻ جا خواهان ۽ صحيح ترقي پسند ۽ انقلابي ساڻي هوندا ته انهن جو فرض ٿيندو ته عمليءَ طور تي وڃي ۽ ان تجزيي ۾

ڏنل طبقن ۽ انهن جي تجزيي مطابق انهن جو عملي مطالعو ڪن- ان هوندي به جيڪڏهن ڪا ڳالهه سمجهه ۾ نه اچي سگهي ته ان جي وضاحت ڀڄي سگهن ٿا ۽ ان جي اڃان به سليس ۽ وسيع ڪرڻ لاءِ ڪي تعميري تنقيدي رايو ڏئي رهنمائي پڻ ڪري سگهن ٿا.

سنڌ بنيادي طرح هڪ زرعي ملڪ آهي ۽ هن ويهن صديءَ جي پڇاڙيءَ واري دؤر ۾ به هتي جو پيداواري طريقو جاگيرداراڻو آهي- اهو هن معنيٰ ۾ ته هتي جيتوڻيڪ زراعت ۾ ڪي قدر مشين آئي آهي ۽ جن علائقن ۾ ڪيلو ۽ ڪمند پيدا ٿئي ٿو، اُتي ڏهاڙيءَ تي مزدور ڪم ڪن ٿا پر ان سڀ ڪجهه هوندي به هاريءَ جو وجود سراسري طور موجود آهي. ٻڌائيءَ وارو طريقو ئي 'معاوضي جو واحد طريقو' چالو آهي. مشين هاريءَ کي وڏي پئماني تي بي دخل نه ڪيو آهي ۽ نه وري ٽريڪٽر ۽ ٽريشر اچڻ سان ٻنيءَ تي ڪم ڪندڙ هاريءَ جي اهميت ئي گهٽجي سگهي آهي، سموريءَ سنڌ ۾ جاگيرداري دؤر جا قدر- پنهنجي اوج ۽ عروج تي بي رحماني طريقي سان برقرار آهن. جيڪو ٿورو گهڻو زرعي مزدور آهي، سو ڪُل وقتي نه آهي، پر موسمي آهي ۽ ان ۾ جيڪي خصوصيتون ۽ خاصيتون آهن، سندس سوچ ۽ فڪر جا جيڪي لاڙا آهن، اُهي هڪ صنعتي پورهيت بدران بچ هاريءَ وارا آهن. سنڌ جي اندرين علائقن ۾ بيروزگاري پيدا ٿيڻ سان جيڪي بيروزگار شهرن جو رخ اختيار ڪن ٿا، تن کي ڪارخانن ۾ داخل ٿيڻ جا تمام گهٽ ۽ ٻنهي نه جهڙا موقعا ملن ٿا، نتيجي طور اهي بيروزگار ڏوهاري بڻجن ٿا يا ڏيساور موڪليندڙ ايجنسين جي ور چڙهن ٿا، جيڪي وچ اوڀر جي ڪن ملڪن ۾ انتهائي ذلت واري زندگي گذارڻ کان پوءِ ڪجهه موڙي ڪمائي واپس اچن ٿا، ته اُها موڙي دڪانداري يا ڪنهن ننڍڙي ڪارخاني ۾ گڏيل سيڙپ واري رٿا مطابق سيڙائڻ بدران وري زمين ٽڪري خريد ڪرڻ ۾ خرچ ڪن ٿا. وڏي ڳالهه هيءَ آهي ته زراعت ۾ صنعت اچڻ سان زمين جي قيمت ۽ اهميت وڌي ويندي آهي ۽ اُها پيداوار يا خرچ واري نقطي نظر سان صنعتي يونٽ جي حيثيت اختيار ڪري ويندي آهي. پر هتي سنڌ ۾ اسان ڏسون ٿا ته سواءِ هڪ ٻن ضلعن جي باقي سموري سنڌ ۾ زرعي زمين جي قيمت ڪا خاص ڪانه وڌي آهي، البت ڪن جاين تي اها ٻنهي گهٽجي ويئي آهي.

سنڌ ۾ جاگيردارانه زراعت جا سمورا اخلاقي ۽ تهذيبي قدر موجود آهن- مثال طور: پت پوت، شاديون غميون، ڪُڪڙن، ڪٽن، ۽ رچن جون ويڙهيون، ڏانڊن جو گوپون، اوطاقون ۽ اوتارا، شادين ۽ غمين جا ساڻ سون، سڀ جاگيردارانه سماجي نظام جي پيداوار آهن. هاڻي جڏهن اسان

اهو معلوم ڪري ورتو آهي ته اسان جو سماجي سرشتو سموري جو سمورو جاگيردارانه طريقو پيداوار تي ٻڌل آهي ته پوءِ اسان کي اهو ڏسڻو پوندو ته سنڌي سماج جا اهم تشڪيلي جزا ۽ ترڪيبي ڀاڱا ڪهڙا آهن ۽ انهن جي هن سنڌي سماج ۾ ڪهڙي حيثيت ۽ اهميت آهي؟ اهي ڪيتري قدر قوت ۽ طاقت رکن ٿا ۽ ڪيترا سماجي تبديلي ۽ قوم کي آزاديءَ جي عمل ۾ ڪارائتا ۽ اثرائتا ثابت ٿي سگهن ٿا يا واقعي اهي بيهڪار آهن.

جيستائين اسان سمجهي سگهيا آهيون ته سنڌي سماج جا تشڪيلي جزا ۽ ترڪيبي جزا هي آهن.

## زميندار:

زميندار، هر انهيءَ ماڻهوءَ کي چئي سگهجي ٿو جيڪو هڪ سؤ ايڪڙ زرعي زمين کان مٿي زمين پنهنجي قبضي ۾ رکي ٿو. سنڌي سماج جي هن حصي کي سنڌي سماج ۾ تاريخ جي هڪ ڊگهي عرصي کان وٺي خاص اهميت ۽ بالادستي حاصل رهي آهي. سنڌ جي سموري سياسي، اقتصادي ۽ معاشي طاقت هن گروه پنهنجي مرضيءَ ۽ منشا موجب پئي استعمال ڪئي آهي. هي طبقو انگريزن پنهنجي مفاد لاءِ ”مالڪاڻا حق“ ڏيئي پيدا ڪيو ۽ پوءِ پنهنجي سرشتي ۾ هن طبقي کي سموري سنڌي سماج جي ٻڏي چوڙيءَ جو مالڪ ۽ مختيار بڻايو. نتيجي طور انگريزن جيڪي اميدون ۽ آسرا پنهنجي هن لاڏي اولاد ۾ رکيا هئا، سي هي طبقو انتهائي صالح ۽ فرمانبردار اولاد وانگر پورا ڪندو آيو. هن کي هر دور ۾ سنڌي سماج تي پنهنجو سياسي، اقتصادي ۽ معاشي غلبو برقرار رکڻ لاءِ سرڪار جي طاقت جي چٽيءَ جي ضرورت پوندي رهي آهي پوءِ اها سرڪار پنهنجي هجي يا پرائي، ڇو ته سنڌي سماج ۾ ڪنهن به سرڪاري مشنريءَ جي چٽيءَ کان سواءِ هيءُ حقير ۽ ننڍڙو گروه ڪنهن به صورت ۾ پنهنجو سياسي، اقتصادي ۽ معاشي غلبو برقرار رکي نٿو سگهي. ان ڪري هي طبقو هر دور ۾ هر حڪومت (ديسي توڙي بديسيءَ) جو وفادار چمچو ۽ دلال رهندو پئي رهيو آهي ۽ جبر ۽ ڏاڍ جي قوتن سان گڏجي سنڌي عوام جي ڦرلٽ ۽ سياسي هيٺائيءَ کي هيڪاري زور وٺائيندو پئي رهيو آهي. پر جيئن ته هيءُ طبقو بنيادي طرح سُست، عياش، بي ڍنگو، جاهل ۽ فني قوتن کان محروم آهي، ان ڪري هن نين نين سائنسي ۽ فني قوتن کان ڪم وٺي، سنڌ جي زراعت ۾ ڪو به واڌارو نه ڪيو پر اٽو زمينون وڪڻي، مقاطعن تي ڏيئي، فصل لهڻ کان اڳ فصل ۽ زرعي جنسون وڪڻي پنهنجي عياشيءَ جون ضرورتون پوريون ڪندو رهيو آهي. هيءُ طبقو سنڌي معاشري جي ڪنگالپڻي جو وڏو سبب آهي. هيءُ طبقو نه رڳو سنڌي هاريءَ، پورهيت ۽ ڌنار جي ڦرلٽ ٿو ڪري، پر سماجي طرح سماجي ڏوهن، ڌاڙن، خونريزين ۽ چورين ۾ ملوث آهي ۽ خود ڪرائي ٿو. هيءُ طبقو سرڪاري مشنريءَ جي مقامي شاخن ۾ رشوت، بي ايماني ۽ بدانتظامي پيدا

ڪري انهيءَ مشنريءَ کي پنهنجي مرضيءَ منشا مطابق ٿو هلائي. مقامي سرڪاري مشنريءَ ۾ ڊي سي، ايس پي، ميڊيڪل آفيسر، سرجن ۽ انهن کان هيٺ اي-سي، مختيار ڪار، صوبيدار، آرميءَ جا ننڍا آفيسر ۽ پوليس جا ننڍا عملدار اچي وڃن ٿا. جن سڀني جي آڌار تي هو پنهنجو سماجي ۽ سياسي اثر ۽ اقتدار برقرار رکندو آهي. هن طبقي ان کان اڳتي قدم وڌائي ڪڏهن سوچيو به نه آهي. هن صنعتي ميدان ۾ اڳتي وڌڻ، ڪارخانن لڳائڻ ۽ بهراڙيءَ جي عوام کي ڪارخانن سان لاڳو ڪرڻ کان ڄاڻي وائي لٽو آهي. چو ته هن کي خبر آهي ته هاريءَ تي ڪنٽرول ڪرڻ آسان آهي ۽ مزدور ڪڏهن به سولائيءَ سان قبضي ۾ ڪونه ايندو. اهو هاري ئي آهي جنهن جي آڌار تي هو آسانيءَ سان پيڙهي به پيڙهي اسيمبلي ۽ وزارت تائين پهچندو رهيو آهي. هڪ پاسي اها صورتحال آهي ته ٻئي پاسي سنڌ ۾ ٻاهران آيل سرمائيدار، سموري اقتصادي ۽ معاشي وسيلن، واپار، ڪارخانن، نيڪن، ڪاٺين، مارڪيٽن ۽ اڏاوتي صنعت جو مالڪ آهي. انهن سڀني ادارن ۾ هو ”افرادي قوت“ به ٻاهران گهرائي استعمال ڪري ٿو. اهو سرمائيدار، مارڪيٽن ۽ درآمدي-برآمدِي واپار تي قبضي وسيلي سنڌ جي زرعي جنس جي قيمت به مقرر ڪري ٿو ۽ پنهنجي مرضيءَ مطابق پاڻي به موجود ڪري ڏئي ٿو، ۽ وري تيار مال، ڀاڻ، پاڻي ۽ محصول جو اگهه مقرر ڪري ٿو. اهڙي طريقي سان سموري سنڌ جهڙوڪر بن ٿي وڌڻ شهرن لاءِ ڪچو مال پيدا ڪندڙ ۽ تيار مال ڪپائيندڙ منڊي (مارڪيٽ) آهي. ۽ زميندار جا مفاد، اتي اچي سرمائيدار جي مفاد سان ٽڪر ڪاٺين ٿا، پر زميندار يا جاگيردار ۾ نه اهو شعور آهي نه اها همت ۽ رٿابندي، جنهن جي ذريعي هو پنهنجي مفادن لاءِ پاڻ کان طاقتور ڏُر سان مُهاڙو اٽڪائي ۽ کيس شڪست ڏئي پنهنجو ڏاڪو ڄمائي. اهوئي سبب آهي جو هو سرمائيدار جي اڳيان آڻ مڃي وينو آهي. هونءَ به جاگيردارانه اخلاقيات ۾ اها ڳالهه داخل آهي ته اُنهيءَ اخلاقي قدر وارا ماڻهو، پاڻ کان ڪمزور جي مقابلي ۾ متحد هوندا آهن، پر پاڻ کان بالاتر ۽ سگهاري طاقت جي مقابلي ۾ ٻڏي ڪرڻ بدران هڪ ٻئي جي خلاف سازشون ڪندا آهن، ۽ هڪ ٻئي کي مارائڻ ۾ پنهنجي پراڻن ويرن، ڪينن ۽ دشمنين جي تسڪين محسوس ڪندا آهن. برصغير تي انگريزي قبضي وقت ديسي راجائن، مهاراجائن، نوابن، والين، سلطانن، ميرن ۽ ٻين جو ڪردار انهيءَ ڳالهه جو ثبوت آهي ته جاگيردارانه اخلاقيات ۾ رٿابندي، گڏيل سوچ ۽ طبقاتي مفادن لاءِ مشترڪ جنگ هن طبقي کان پڄڻي نه آهي، غير ملڪي سرمائيدار سان سنڌي زميندار جو ٻيو ٽڪر ۽ جنگ آهي سياسي ميدان ۾. سنڌي عوام جي گهڻائي جيئن ته بهراڙين ۾ رهي ٿي، ۽ بهراڙين تي زميندار جو ڪنٽرول آهي، ان ڪري سنڌ اسيمبليءَ ۾ سنڌي زميندار گهڻائيءَ ۾ پهچيو وڃي ۽ انڌي منڊي قانون سازيءَ جو ڪم ۽ اختيار وري به زميندار وٽ رهي ٿو. غير سنڌي سرمائيدار کي اها ڳالهه ڏاڍي ڏکي لڳي ٿي ته هن ويهن صديءَ ۾ شهري بورجوازي ۽ پرولتاري طبقي تي جاگيردار طبقي جي حاڪميت هلندي رهي. ان ڪري غير سنڌي سرمائيدار جي هر ممڪن ڪوشش اها رهندي پئي آئي آهي ته ڪنهن به طريقي سان جاگيردار کي اسيمبليءَ مان بي دخل ڪيو وڃي. پاڪستان ۾ فوجي حڪومت جي اچڻ ۽ چونڊيل حڪومت جي برطرفيءَ جو مکيه سبب اهوئي آهي، خاص ڪري پپلز پارٽيءَ



جي حڪومت ته نيچ جاگيردارانه حڪومت هئي. ان ۾ وزير اعظم کان وٺي پارٽيءَ جي صوبائي صدر تائين سمورا ليڊر، خاص ۽ پڪا پختا زميندار ۽ وڏيرا هئا. اهوئي سبب آهي جو انهيءَ حڪومت، ملڪ ۾ سرمائيدارن کي ڪمزور ڪرڻ جي هر ممڪن نموني ڪوشش ڪئي. ان پيٽ ۾ وڏيرا شاهي نه رڳو سماجي طرح مضبوط رهي، پر ان جي هٿ ۾ مڪمل سياسي ۽ انتظامي طاقت به ڪئي ٿي ويئي. پي- اين- اي (قومي اتحاد) جي تحريڪ ڪهڙي به رنگ ۽ روپ ۾ هئي، کلي سندس نعرا ڪهڙا به هئا، پر حقيقت ۾ اها جاگيردارن جي حڪومتي بالادستيءَ خلاف سرمائيدارن ۽ نجی سرمائيداريءَ جي بحاليءَ ۽ بالادستيءَ جي ڪوشش هئي. جيڪا هونءَ به ڪامياب ٿيڻي هئي. چوٽه سرمائيداريءَ جي مقابلي ۾ جاگيرداري جٽاءُ ڪري ٿي نٿي سگهي. پر هتي هڪ وڌيڪ عنصر يعني فوجي جرنيلن جي همدردي، سرمائيداريءَ جي بحاليءَ واري جدوجهد سان هئي. نتيجي طور جاگيردارن جي حڪومت ختم ٿي ويئي. جاگيرداريءَ جي پيٽ ۾ سرمائيداريءَ جي سوپ موضوعي طرح هڪ ترقي پسند عمل ۽ سماجي اوسر ۾ اڳتي وڌندڙ لهر آهي، پر اها ان صورت ۾ جڏهن جاگيردار ۽ سرمائيدار هڪ ئي قوم ۽ هڪ ئي لساني، ثقافتي ۽ تاريخي وحدت سان واسطو رکندا هجن. پر هتي جيئن ته ائين نه آهي، ان ڪري جاگيردارن جي خلاف سرمائيدارن جي هر جدوجهد ۽ هر حملي جو اثر سنئون سڌو سندس عوام تي پوي ٿو. جنهن ۾ گهڻائي زراعت سان لاڳاپيل آهي. ۽ اهو نه رڳو معاشي ۽ ثقافتي طرح گهٽ ۽ ٻوسٽ محسوس ڪري ٿو، پر سياسي طرح به پاڻ کي محڪوم محسوس ڪري ٿو، چوٽه کانئس ووٽ جو حق به ڪسيو ويو هوندو آهي. ان ڪري هو سرمائيدارن، زميندارن جي ٽڪر کي هڪ نئين نظر سان ڏسي ٿو. جيئن مٿي چيو ويو آهي ته سرمائيدارن جي هر حملي جو اثر سنڌي عوام تي پوي ٿو، ان ڪري سنڌي عوام، سرمائيدار، (جيڪو لساني، ثقافتي ۽ تاريخي وحدت جو حصو نه آهي) جي سڀني قدامت کي سنڌي عوام جي خلاف سمجهي، مسئلي جي ”قومي اهميت“ سمجهڻ لڳي ٿو ۽ ان کي قومي طرح ئي حل ڪرڻ گهري ٿو. چوٽه هو سمجهي ٿو ته جاگيردار، ايتري عرصي گذرڻ جي باوجود مسئلي کي يا ته قومي رنگ ڏئي نه سگهيو آهي يا جي ڏٺا اٿس ته ان کي ”قومي حل“ تائين ڪنهن به صورت ۾ وٺي وڃڻ نٿو چاهي، چوٽه ”قومي حل“ واري صورت ۾ جاگيردار مٿان بچاءُ ۽ تحفظ واري اها طاقتور چٽي نه رهندي جيڪا چارلس نبيئر کان وٺي جنرل ضياءَ الحق تائين هن کي تحفظ ڏيندي آئي آهي. تنهن ڪري ”قومي مسئلي“ کي جاگيردارن جي رحم ڪرم تي ڇڏي نٿو سگهجي. نه وري اهو مسئلو جاگيردار ۽ سرمائيدار جي ٽڪر تائين (جيڪو صرف قانون ساز- اسيمبليءَ تائين موجود آهي) محدود آهي. پر هي مسئلو ۽ تصادم، هڪ قوم جي خود اختياريءَ واري حق ۽ آزاديءَ سان فيصلن ڪرڻ واري اختيار لاءِ هاجيڪار آهي ۽ ”قومي وجود“ لاءِ موت ۽ زندگيءَ جي حيثيت رکي ٿو.

وچولو طبقو يا مڊل ڪلاس، ڪنهن به قوم جو هڪ متحرڪ ۽ باعمل طبقو هوندو آهي، جيڪو سياسي سرگرمين، ثقافتي هلچل ۽ معاشي ميدان ۾ نيون نيون راهون پيدا ڪرڻ ۽ جامد (بينل) معاشري کي سلوٽو بڻائڻ لاءِ سدائين متحرڪ رهندو آهي. هن طبقي جي هڪڙي خاص خصوصيت آهي ”ثقالي ڪرڻ“ زندگيءَ جي هر شعبي ۾، رهڻي ڪهڻيءَ يا ڪاڌي پيئي جي شين جي تعميرات جي سلسلي ۾ هو سدائين مٿين طبقي يا حاڪم قوت ڏانهن وڃائيندو آهي. پر ان سان گڏ اهو طبقو مٿين طبقي يا حاڪم قوت جي پيٽ ۾ پاڻ کي مايوسين ۽ محرومين جو شڪار وڌيڪ سمجهندو آهي ۽ اها مايوسي ۽ محرومي ئي هوندي آهي، جيڪا کين سياسي شعور جي لهر، سرگرمي ۽ نظرين ڏانهن ڇڪي کيس سماجي تبديليءَ واري عمل ۾ هڪ حد تائين سرگرم بڻائيندي آهي ۽ اهو عمل ممڪن آهي ته ”آزاديءَ“ جي حاصلات تي ختم ٿي وڃي.

اسان دنيا جي تاريخ ۾ هاڻوڪي دور جي آزاديءَ جي هلچلن ۾، هندوستان، ڪينيا، صوماليا، زمبابوي، مصر وغيره ۾ انهيءَ طبقي جي سرگرمين، جولائين ۽ سرفروشين جا داستان پڙهي ۽ ڏسي سگهون ٿا. ننڍي ڪڍ جي آزاديءَ جي تحريڪ ۾ سنڌ جي وچولي طبقي جي قربانين ۽ ڪوششن جو داستان ڪو گهٽ رنگين ۽ مجاهدانو نه آهي. اهوئي سبب آهي جو مهاتما گانڌيءَ کي چوڻو پيو ته **”آزاديءَ جي جنگ ۾ سنڌ انهن صوبن مان سر فهرست آهي، جن تي اعتماد ۽ پروسو ڪري سگهجي ٿو.“**

سنڌ جو اهو وچولو طبقو مذهبي هاجيڪارين جو شڪار ٿي ويو ڇو ته اهو زياده تر سنڌي هندن تي مشتمل هو ۽ 1947ع جي ورهاڱي کان پوءِ مذهبي نفرت جو شڪار ٿي سنڌ مان هليو ويو. ان جي لڏي وڃڻ کان پوءِ سنڌ جي سرزمين **”متحرڪ وچولي سنڌي طبقي“** کان ذري گهٽ محروم رهجي وئي ۽ اهو خال اڃان تائين پرڄي نه سگهيو آهي. اڄ سنڌ جو وچولو طبقو هنن جُزن تي مشتمل آهي: پڙهيل لکيل نوڪرين وارا ڪلارڪ، انجنيئر، ڊاڪٽر، ليڪچرار، استاد، اديب، شاگرد، ننڍا دڪاندار ۽ سڄا ڪوٽ کان گهٽ زمين جا مالڪ آبادگار. اهو طبقو اُن طبقي ۾ شامل قوتن جو سنئون سدو ٽڪر ڌارين ماڻهن سان آهي. اهو هن ڪري جو اهو طبقو پڙهيل لکيل هجڻ، يا معلومات جي وڌيڪ وسيلن هئڻ ۽ ڌارين ماڻهن سان رات ڏينهن له وڇڙ ۾ رهڻ ڪري، وڌيڪ مايوسين ۽ محرومين جو شڪار آهي، پر انهيءَ مايوسيءَ ۽ محروميءَ جي باوجود وٽس ڪا چٽي ۽ واضح سياسي سوچ ۽ نظريات پڪي پختي سوچيل سمجھيل واٽ نه آهي. جنهن جو نتيجو اهو آهي جو هيءُ طبقو بلڪل منتشر ۽ ٽٽيل پکڙيل آهي. هن طبقي ۾ موجود مختلف مذهبي گروهن ۾ مذهبي تعصب موجود آهي، جيڪو ڪڏهن ڪڏهن فسادن جي صورت ۾ ظاهر ٿيندو رهي ٿو. وچولي طبقي جو هندو مذهب سان واسطو رکندڙ عنصر، حڪومتي ادارن جي جبر جي خوف ۾ مبتلا آهي ۽ کيس ڊپ آهي ته وري 1947ع جهڙيون حالتون نه پيدا ٿي پون ۽ کيس سنڌ جا وڻ نه ڇڏڻا پون. مسلمان مذهب سان واسطو رکندڙ، وچئين طبقي جي ثقاليءَ واري عياشيءَ ۾ گرفتار، عوام ڏانهن حقارت وارو رويو رکندڙ ذهنييت جي ڪري عوام سان لاڳاپو پيدا ڪري نه سگهيا آهن. هتي عوام سان لاڳاپن پيدا ڪرڻ ۾ وچولي طبقي جي خاص ”آنا“ رڪاوٽ بڻيل آهي. ان

ڪري اڄ ڏينهن تائين انهيءَ طبقي سماجي تبديليءَ لاءِ ڪا مجاهدانه واٽ وٺڻ بدران آسانيءَ واري آسان قومي خدمت جي واٽ ورتي آهي. بهراڙيءَ جو آبادگار، شهري دڪاندار ۽ پڙهيل لکيل حصي کان ڪٽيل آهي. هو پنهنجي زمين ٽڪري جي آڌر تي پاڻ کي هارين ۽ عام پورهيتن کان مٿي سمجهي ٿو. واهڻڪي ذهنت سبب ”شهري بابو“ ۽ دڪاندار جي سامهون پاڻ کي گهٽ علم ۽ عقل جو مالڪ محسوس ڪري، هنن سان رلي ملي نٿو سگهي. انهيءَ جو ٽڪر وري گزنگ زميندار سان پاڻيءَ جي مسئلي تي هوندو آهي. سندس هٿ ۾ گهڻو ڪري درخواست هوندي آهي ۽ ڪورٽن جا چڪر سندس مقدر بڻيل هوندا آهن. ڪورٽن، آفيسن ۽ دڪانن تي ساڻس ٿيندڙ ورتاءُ جي نتيجي ۾ سوچيندو آهي ته انهن جاين تي جيڪڏهن منهنجي ٻولي ڳالهائيندڙ هجن ها ته جيڪر منهنجا پٽون ٻارهن ٿي پون ها. بهراڙيءَ ۾ اهو حصو، پنهنجي اولاد کي پاڙهن ۽ پنهنجي پڙهندڙ اولاد جي آڌار تي خوبصورت خواب ڏسڻ جي ڪوشش ڪندو آهي ۽ پوءِ جڏهن سندس پڙهيل پٽ آفيسر ٿي نه سگهندو آهي تڏهن سندس ”قومپرستي“ هڪاري وڌيڪ سخت ۽ جارحانه ٿي ويندي آهي. شاگردن وارو حصو اڄ جي سنڌي سماج ۾ وڌيڪ باشعور، باهمٿ، ڪنهن حد تائين صحيح سوچ يا صحيح واٽ تي آهي، پر اهو به وچئين طبقي جي مخصوص بيماريءَ - آءِ پي (انا) ۾ مبتلا آهي ۽ سمجهي ٿو ته سموري قومي مسئلي جو حل مون وٽ آهي. آءِ اڪيلي سڀ پنهنجي بهادريءَ ۽ سرفروشيءَ ۽ ڏاهپ ۽ دانائيءَ سان ان کي حل ڪري سگهان ٿو. اها سندس بنيادي غلطي، عام ماڻهن، ٻين تنظيمن ۽ سموري سياسي ماحول ڏانهن سندس لاڙي ۽ رويي کي مقرر ڪري ٿي ته هن کي عوام تي ڀروسو نه آهي. کيس سياسي قوتن جي ساٿ تي اعتماد نه آهي ۽ سياسي ماحول کي هن سنجيدگيءَ سان نه سمجهيو آهي. ان ڪري هن کي عام ماڻهن، ٻين تنظيمن ۽ سياسي ماحول ڏانهن پنهنجي لاڙي ۾ تبديلي پيدا ڪرڻي پوندي.

## هينون طبقو:

هاڻي اسان سنڌ ۾ هينون طبقي جي حيثيت، اهميت، قوت ۽ ڪردار تي نظر وجهڻ جي ڪوشش ڪريون ٿا.

هيءَ حقيقت آهي ته دنيا جي جن انقلابي رهنمائن پنهنجن پنهنجن ملڪن ۽ سموري دنيا جي تمام وڏي حصي ۾ ڪامياب انقلابن ۽ انقلابي قوتن جي ڪامياب رهنمائي ڪئي آهي، تن سڀني متفق ۽ يڪراءِ تاريخي تجربن ۽ تاريخ جي مادي تعمير جي روشنيءَ ۾ اها ڳالهه مادي دنيا ۾ سچ وانگر روشن ڪري ڇڏي آهي ته انقلابي قوت اصل ۾ هينون طبقو ئي آهي جيڪو پنهنجي سرفروشي ۽ ثابت قدميءَ سان نه رڳو انقلاب برپا ڪري سگهي ٿو پر ان کي مضبوط ۽ مستحڪم به بڻائي اڳتي وڌائي سموري دنيا ۾ انقلاب جي ڪامياب رهنمائي ڪري سگهي ٿو ڇو ته ان طبقي کي ئي غلام سماج ۾ سڀ کان وڌيڪ جبر، ڦرلٽ ۽ ذلت جي اوڙاهن ۾ ڪرڻو پوي ٿو ۽ اهوئي طبقو آهي جيڪو سماج جي جياپي لاءِ سڀ ڪجهه پيدا ڪرڻ جي باوجود پاڻ، ٻاهو ۽ سڄو ٿو



رهي ۽ اهو جڏهن ويڙه شروع ڪري ٿو، اُن وقت کيس يقين هوندو آهي ته هن جنگ ۾ وٽس هارائڻ لاءِ ڪابه شيءِ ناهي پر کڻڻ لاءِ سمورا رياستي وسيلو ۽ اقتدار آهي. اهو انهيءَ جنگ ۾ وڃائيندو صرف ذلت، بُڪ، بيروزگاري ۽ پنهنجي نيچ ۽ ڪين جهڙي حيثيت آهي، اُن ڪري هو وڌيڪ جانداري، بهادري ۽ ثابت قدميءَ سان وڙهي سوپ حاصل ڪندو آهي ۽ اُن سوپ کي باقي رکڻ لاءِ ان کان به وڌيڪ جدوجهد، چوڪس ۽ خبرداريءَ کان ڪم وٺندو آهي ڇو ته اها عزت، اها سوپ، اهو وقار ۽ اهو غريب ۽ ذليل ماڻهوءَ جو اقتدار تي قبضو، کيس انسان ذات جي سموري لکيل تاريخ ۾ پهريون ڀيرو حاصل ٿيو هوندو آهي. اهو تاريخ جي ويجهڙائيءَ واري دور ۾ ٿيو آهي ۽ گهڻو ڪري مزدور، پورهيت طبقي جي اڳواڻيءَ ۾ ٿيو آهي.

منهنجي خيال ۾ مزدور جو ترجمو پورهيت صحيح ناهي، پر پوءِ به استعمال ٿي رهيو آهي. ان ڪري مون به استعمال ڪيو آهي. ڇو ته پرولتاريا جو اردو وارن ترجمو ڪيو آهي. مزدور ۽ اهو پرولتاريا هڪ خاص تاريخي دور جي پيداوار آهي، جڏهن ته پورهيت هر دور ۾ رهيو آهي، ۽ انهيءَ پرولتاريا انقلاب جي رهنمائي به گهڻو ڪري صنعتي ملڪن ڪئي آهي. سنڌ جي صورتحال جو جيستائين تعلق آهي ته ان باري ۾ اسان کي ڏسڻو پوندو ته هيٺين طبقي ۾ سماج جا ڪهڙا جزا شامل آهن ۽ اهي هن خطي ۾ ڪيتري قدر انقلابي، آزاديءَ جي جنگ ۾ مؤثر ۽ فيصلو ڪن ڪردار ادا ڪري سگهن ٿا. منهنجي خيال ۾ سنڌ اندر هيٺين يا ڇڙيل طبقي ۾ هيٺيان جزا شامل آهن.

**مزدور: (1)** پاڪستان جي سموري صنعتي ڍانچي جو گهڻو ڪري 75 سيڪڙو حصو سنڌ ۾ آهي، جنهن ۾ لکين مزدور ڪم ڪن ٿا. انقلاب جي ڪلاسيڪل ٿيوريءَ مطابق اهو ايڏو مؤثر حصو آهي ۽ ايڏي وڏي طاقتور آزادي ۽ انقلابي قوت آهي، جيڪا سنڌ جي انقلاب کي تمام تيزي، ڦڙڻائي ۽ ڏاهپ سان نه صرف پنهنجي منزل تي پهچائي سگهي ٿي پر ان کي مضبوط ۽ مستحڪم به بڻائي سگهي ٿي ۽ اسان ٿي رهڻ جي لفظن ۾ ڏاڍا خوش قسمت هجون جو اسانجي انقلاب جي شروعات ۾ ئي پرولتاريا موجود هجي. پر ايڏي وڏي مزدورن جي تعداد جي باوجود اسان وٽ نامين وانگر خوش قسمت ناهيون ڇو ته هتي ڪارخانن جو مالڪ به غير سنڌي آهي ته پورهيت جو ايڏو وڏو تعداد به غير قومي ۽ بديسي آهي، جيڪو سنڌ ۾ صرف معاشي مفادن جي ڦرلٽ ۾ سرمائيدار سان ڀاڱي ڀائوار ٿيو وينو آهي، جنهن کي سنڌ جي سياسي جدوجهد يا قومي آزاديءَ سان نه صرف همدردي ناهي پر التوا سان دشمني آهي. اهو سنڌ جي ڪارخاني جو پاڻ مالڪ ٿيڻ ته چاهي ٿو پر اهو ڪارخانو بديسي سرمائيدار کان ڦري مقامي مزدور جي قبضي ۽ ڪنٽرول ۾ ڏيڻ لاءِ قطعي تيار ڪونهي. ڪارخاني جو قبضو سنڌي مزدور جي حوالي ڪرڻ ته تمام پري جي ڳالهه آهي پر اهو سنڌي مزدور کي ڪارخاني ۾ روزگار ڏيارڻ لاءِ تيار ناهي. بندرگاهن وغيره تي جن کي (غير سنڌين) پڪيون نوڪريون آهن، سي جڏهن وڌيڪ ڪمائيءَ لاءِ عرب عمارتن ڏانهن وڃن ٿا تڏهن پنهنجون نوڪريون به بديسي ماڻهن کي گهرائي انهن کي نيڪن تي ڏيو وڃن ٿا، جن مان پنهنجو حصو پتي دٻي ۽ قطر ۾ ويهي ڪندا رهن ٿا. انهن مزدورن مان اها

توقع ۽ اُميد قطعي رکي نٿي سگهجي ته اهي ڪي سنڌ جي آزادي واري انقلاب جي جدوجهد ۾ هٿ وٺڻا به سگهن ٿا. دنيا جي تاريخ ۾ جن به ملڪن ۾ آزاديءَ جون جنگيون وڙهيون ويون آهن تن ۾ هڪ ته ايڏي وڏي تعداد ۾ غير ملڪي مزدور موجود ئي ڪين هو پر جيڪو به هو تنهن پنهنجي هم قوم قابض ٽولي جو ساٿ ڏنو آهي. آزاديءَ جي مجاهدن جي خلاف ٺهندڙ رضاڪار فورسز ۾ ڀرتيءَ ٿي آزاديءَ جي تحريڪن جي خلاف وڙهيا آهن، پوءِ اها ويڙهه وڌيڪ نام ۾ هلي هجي يا الجزائر ۾، گني بسائو ۾ هجي يا بنگلاديش ۾. ان ڪري انهيءَ ڌارئي مزدور کي آزاديءَ جي جنگ جي قوتن ۾ شمار ڪري نه ٿو سگهجي. باقي سنڌي مزدور جيڪو ڪارخانن ۾ باقائدي ڪم ڪندو هجي سو اتي ۾ لوڻ برابر آهي ۽ اُن حيثيت ۾ ئي نه آهي جو آزاديءَ جي جنگ ۾ صحيح نظرياتي تنظيمي سوچ جي جهنڊي کي کڻي ڪو رهنمائيءَ وارو مؤثر ڪردار ادا ڪري سگهي. اهو ان ڪري نه ته ڪو سنڌي مزدور ۾ اها صلاحيت نه آهي يا هوائي ڪمزور ۽ نبل آهي پر ڳالهه آهي معروضي حالتن جي. معروضي حالتون اهڙي موڙ تي پهچي چڪيون آهن، جو سنڌي مزدور انهيءَ تعداد، قوت ۽ شعور کي حاصل ڪري نٿو سگهي ۽ جيستائين اهي معروضي حالتون موجود آهن اُن وقت تائين اها حالت برقرار رهندي. سنڌ ۾ صنعتي مزدور صرف اُن صورت ۾ انقلابي قوت ۽ پوزيشن اختيار ڪري سگهي ٿو جڏهن اهي معروضي حالتون تبديل ٿين ۽ اهي ان وقت تبديل ٿينديون جڏهن غير ملڪي مزدور جي جاءِ سنڌي مزدور وٺندو ۽ اهو ان وقت ٿيندو جڏهن غير ملڪي ۽ غير قومي قبضو ختم ٿيندو. هن وقت سنڌي مزدور پنهنجي تعداد قوت ۽ حيثيت آهر صرف مددي طاقت سان به ڪنهن حد تائين ثابت ٿي سگهي ٿو.

(2) سنڌ ۾ مزدورن جو هڪ ٻيو به قسم آهي، اهو آهي موسمي يا سيزنل، جيڪو ڪپهه ٽاڻن جي ڪارخانن، شگر ملن، بيوريج ملز، سارين جي سيلرن ۽ برف جي ننڍڙن ڪارخانن ۾ ڪم ڪري ٿو. اهو صرف هڪ موسم ۾ اچي ٿو ۽ بنا ڪنهن تنظيم، جماعت يا حق طلبيءَ جي ڪارخانن ۾ ڪم ڪري وري پنهنجي ماڳ تي موٽي وڃي ٿو. اهي ادارا هڪ ته تمام ننڍڙا هوندا آهن جن ۾ وڌ ۾ وڌ جيڪڏهن ڪنهن ڪارخاني ۾ مزدور هوندا ته هڪ سؤ جي لڳ ڀڳ مس ٿيندا، ٻيو ته انهن ۾ ڪم ڪندڙ مزدور انهن سڀني سهولتن ۽ ذريعن کان محروم هوندا آهن جيڪي جديد صنعتي مزدور کي حاصل آهن. ان ڪري انهن جي بنيادي سوچ ۽ سمجهه اها ساڳي بهراڙيءَ واري هاري جي هوندي آهي ۽ ٿوري تعداد ۾ هئڻ ڪري منجهن پيش قدميءَ وارو جذبو بنهه نه هئڻ برابر هوندو آهي. پر پوءِ به انهن ۾ صنعتي مزدور جي پيٽ ۾ احساس محرومي وڌيڪ هوندي آهي. ڇو ته اهي سال جو ڪافي حصو ڀرپور رهن ٿا. جڏهن ته وڏي صنعتي ڪارخاني ۾ ڪم ڪندڙ سنڌي مزدور ۾ ڌارئي مزدور، انتظاميا ۽ ڌارين رياستي مشنري جي موجودگيءَ ڪري نيشنلزم جو جذبو سوشلزم کان وڌيڪ هوندو آهي پر اهو نيشنلزم ايترو پڪو پختو نه هوندو آهي جيڪو آزاديءَ جو جهنڊو کڻڻ لاءِ مجبور ڪري. اهو ان ڪري به جواج جي صنعتي دور هاريءَ جي رت ست مان صنعتي مزدور کي ڪافي رعايتون ڏيڻون آهن. علاج جون سهولتون، رهائش جي آسائش، تعليم جو انتظام، معزور ٿيڻ جي حالت ۾ معاوضو،

رٿائرمينٽ جي حالت ۾ پينشن، مرڻ جي حالت ۾ عيوضو. اهي سڀ اهڙيون رعايتون آهن جن اڄوڪي مزدورن کي ذري گهٽ مصلحت پسند بڻائي وڌو آهي ۽ انقلابي هلچل يا آزادي جي تحريڪ ۾ گهٽ حصو وٺن ٿا. انجي ابتڙ سيزنل مزدور کي انهن رعايتن مان ڪابه رعايت حاصل نه آهي. ان ڪري انهيءَ ۾ وڌيڪ پڪي ۽ پختي قوم پرستي جي لاڙن پيدا ٿيڻ جا امڪان آهن. پر پوءِ به اهو ايتري ٿوري تعداد ۾ آهي جو ان تي پورو دارو مدار رکي نٿو سگهجي. البتہ انجي قوت پوري قومي تحريڪ لاءِ اثرائتي ٿي سگهي ٿي.

(3) هاري: سنڌي قوم جي گهڻائيءَ وارو حصو آهي، سموري غلام دنيا جي هارين وانگر سنڌي هاري هن دنيا جو معاشي توڙي ثقافتي ۽ سياسي طرح غير منظم پس منده ۽ ڪريل حصو آهي. اهو گهڻو ڪري سنڌي پهراڙيءَ جي معاشي، سياسي، ثقافتي ۽ روحاني زندگيءَ جي انتهائي ڪهڪائيندڙ حالت جي متحرڪ تصوير آهي. سموري سنڌ جي سخت ۽ شديد ذلت آميز ۽ ڪراحت جوڳي غلاميءَ جو جيڪڏهن مشاهدو ڪرڻو آهي ته اهو سنڌي هاريءَ کي ڏسي ڪري سگهجي ٿو. انهيءَ هاريءَ جا به ڪيترائي قسم آهن، جن مان مکيه ٻه آهن.

(الف) سرڙيو هاري: هي اهو هاري آهي جنهن کي پنهنجي ڪابه شيءِ نه هوندي آهي. ڏانڊن جو جوڙو، هٿ، زمين وغيره سڀ زميندار جا هوندا آهن. هاري زميندار کان پنج يا ڏهه هزار قرض کڻي وڏيري جي زمين تي اُن جي ڏانڊن ۽ هٿ ٻج پاڻ وغيره جي ذريعي صرف پنهنجي محنت خرچ ڪندو آهي ۽ سال جي پڇاڻيءَ تي پيدائش جي چوٿين حصي جو مالڪ ٿيندو آهي. کيس جيئن ته محنت ڪرڻ (پوکڻ) لاءِ محدود زمين جو ٽڪرو ڏنو ويندو آهي، ان ڪري سندس ملڪيت وارو چوٿون حصو جيڪو تمام ٿورو ٿيندو آهي سو به وڏيرو قرض ۾ کڻي ويندو آهي ۽ حساب ڪتاب کان پوءِ خبر پوندي آهي ته هاري جيڪڏهن پنج هزار قرض کڻيو آهي ته سال پوري ٿيڻ تي اهو ڏهه هزار ٿي چڪو هوندو آهي. جيڪا زمين هو پوکيندو آهي ان تي سندس ڪوبه قانوني حق نه هوندو آهي. خسري وغيره ۾ هڪ خاني ۾ به سندس نالو نه هوندو آهي. ان ڪري وڏيرو جنهن وقت چاهي اُن کي ٻنيءَ تان بي دخل ڪري سگهي ٿو. پر عام طور وڏيرا قرضي هارين کي بي دخل ناهن ڪندا، پر سندن قرض ۾ ٻين وڏيرن وٽ وڪرو ڪندا آهن ۽ اُهي نوان وڏيرا قيدن وانگر ڀڄي وڃڻ جي ڊپ کان هارين کي ڪن جاين تي رات جو زنجيرن ۾ ٻڌي قابو ڪندا آهن. ان کان سواءِ قرض کڻي بيهندو ته هڪ هاري آهي پر زميندار وٽ گروي پورو خاندان هوندو آهي. ننڍڙي ٻار کان وٺي مرد عورتون سڀ ان زمين ٽڪري تي محنت ڪندا آهن پوءِ به کين هڙ حاصل ڪجهه نه ٿيندو آهي. جيڪڏهن سندس سالياني پيدائش جو سراسري ڪاٿو لڳايو وڃي ته في ماڻهو چار آڻا روزانو جي حساب سان سندن تاريخ ڪانه ٿي ڇُٽي. ڪيترن ڪاغذي قانونن ۽ مارشل لا ضابطن جي جاري ٿيڻ جي باوجود اڄ سوڌو هاري پاڻ، ٻج، ڇيڙ ۽ وڏيرن جو گهرو ڪم ڪار لازمي طرح ڪن ٿا. ٻي صورت ۾ مٿن ڳرا ڏنڊ ۽ ڇٽيون وڌيون وينديون آهن. ان سڀ جي باوجود هاريءَ جي زندگي، صحت ۽ عزت نفس لاءِ ڪو قانون ناهي. سندس ڪم جو وقت مقرر نه آهي. اُهو گهر جي سمورن ڀاتين سميت رات ڏينهن جا چوويهه ئي ڪلاڪ ڪم ڪندو آهي، مرڻ، بيمار ٿيڻ، معزور ٿيڻ، نانگن ۽ بلائن کان ڏنگجڻ واري

صورت ۾ پاڪستان جي سرڪار هاريءَ جي معاملي ۾ ائين بي پرواه آهي جيئن رنڊي بستري تان گراهڪ اٿارٽي کان پوءِ بي پرواه ٿي ويندي آهي.

اهڙين حالتن سنڌ جي هاريءَ کي زندگيءَ جي ولولي ۽ ڪنهن رومان انگيز مستقبل جي خواب ڏسڻ کان قطعي محروم ڪري ڇڏيو آهي سنڌ جو اهو ڪنڌار ۽ ڪونڌر شهپرل ڳوٺاڻو توهان کي صرف ڪتابن ۽ تاريخي ناولن ۾ نظر ايندو باقي زندگيءَ ۾ سنڌ جو اهو تاريخي هيرو زندگيءَ جي چمڪ دمڪ ۽ رونق کان خالي، بيمار ۽ احساس ڪمڙيءَ جو شڪار - جنسي مريض ۽ نشي جو عادي نظر ايندو. سنڌ جي انهيءَ هاري جي حالت اڄ اها آهي جيڪا گانڌي فلم ۾ چنپارن جي هارين جي نظر اچي ٿي يا شڪاڱو جي تاريخي جدوجهد کان اڳ ڪارخاني جي مزدور جي هوندي هئي.

**”ب“** پنهنجي جوڙي ۽ هلٽ وارو هاري به سنڌ ۾ عام جام آهي. اهو پنهنجي جوڙي هلٽ اڌ پاڻ ٻج جي عيوضي ڪنهن زميندار کان ٻنيءَ ٽڪر وٺي آباد ڪندو آهي. سنڌ جا خاص ڪري اهي ضلعا جتي زمينداري نظام جو گهاٽو پوري قوت سان گهمندو ٿو رهي، اُتي اهو هاري به ساڳين اُنهن حالتن جو شڪار آهي جن جو شڪار سرڙيو هاري آهي. جيڪا زمين هو پوکي ٿو تنهن تي هن کي ڪوبه قانوني حق نه آهي سواءِ انجي ته ڪاغذي طرح هو پيدائش جي اڌ جو مالڪ آهي. پر پيدائش جو اهو اڌ به دوائن، پاڻ، ٻج، ٽريڪٽر جي کڙ ۽ ٽريشر جي ڳاه ۽ وائر جي بلٽ جي حوالي ٿي ويندو آهي. عام طور نسبتي طرح انجي سطح ڪجهه مٿاهين هوندي آهي ان ڪري وڏيرا اهڙي هاريءَ کي زمين ٽڪر ڏيڻ کان انڪار ڪري ڇڏيندا آهن يا اهڙا ور وڪڙ ڏيندا آهن جو هو وڏيري وٽ محتاج هوندو آهي. ان ڪري تاريخي طرح سنڌ جي معروضي حالتن ۾ هاريءَ ۾ پنهنجي حالت جي تبديليءَ لاءِ بغاوت جا عنصر موجود آهن. پر جيئن ته هاريءَ جي جيڪا بنيادي ڪمزوري آهي يعني چڙوچڙ رهڻ، پري پري هجڻ، اها شيءِ منجهن ٻڌي ۽ تنظيم جي راه ۾ رڪاوٽ بڻيل آهي پر پوءِ به سنڌ جي وڏي ۾ وڏي انقلابي قوت ۽ آزاديءَ جي سرفروش مجاهد تنظيم هاري ئي ٿي سگهن ٿا. عام طرح چيو اهو ويندو آهي ته هاريءَ جو سنئون سڌو ٽڪر وڏيري سان آهي ان ڪري هو ڌارئين جي خلاف جدوجهد نه ڪندو.

اهو مفروضو اُن ڳالهه تي ٻڌل آهي ته اسان هاريءَ کي ان لائق سمجهون ٿي نٿا ته هن جي دورين اک وڌيڪي نظام کي ٽيڪو ڏيندڙ ٿين ۽ ٽوڻن کي ڏسي ٿي نه ٿي. هاريءَ کي نه صرف وڏيري جي معاشي استحصال جو شڪار ٿيڻو پوي ٿو پر هن کي زندگي جي هر موڙ تي ذهني ۽ شخصي طرح مجروح ٿيڻو پوي ٿو. شهر جي هر رستي، هر چوراهي، هر ڪورٽ ۽ هر ٿاڻي تي هر بازار ۽ هر دڪان تي هن جي عزت نفس کي مجروح ٿيڻو پوي ٿو. ان کان سواءِ سنڌ ۾ جيڪو جاگيردار (مقامي) ۽ سرماييدار غير قومي جو اقتدار لاءِ ٽڪر هلي رهيو آهي ان ۾ سنڌ جي وڏيري ۽ ننڍي آبادگار هاريءَ جي ذهن کي غير مقامي ماڻهن جي باري ۾ تعليم پنهنجي مطلب لاءِ ڏني آهي.

قومي آزاديءَ جي تحريڪ ۾ هاريءَ جي مؤثر ڪردار لاءِ هيءَ ڳالهه به محرڪ جذبو آهي ته هن جي وهڻائيءَ ذهني ۾ مزدور جي پيٽ ۾ ڪوڪلي بين الاقواميت گهٽ هوندي آهي، جنهن ڪري کيس عالمي نوعيت جا نعرا هٿڏڻ، جلسا ۽ جماعتون گهٽ گمراه ڪري سگهنديون. اهوئي سبب آهي جو فينن جهڙي دانشور کي اهو مڃڻو پيو ته قبائلي ۽ نيم قبائلي غلام سماجن ۾ آزاديءَ جي طاقتور فوج هاري آهن نه ڪي مزدور، جيڪي هن دور ۾ رعايت يافتہ طبقي واري حيثيت اختيار ڪري ويا آهن. اهوئي سبب آهي جو سنڌ جون هاري تنظيمون جڏهن پنهنجو اصلي دڳ ڇڏي وڃي پنجابن ۽ پناهگيرن جون ڀڄ لٽڪائڻو بڻيون آهن ته نه صرف هارين ۾ پنهنجو اثر وڃائي وينيون آهن پر اهي فتحون به برقرار رکي نه سگهيون آهن جيڪي 'سنڌ هاري ڪاميٽي' پنهنجي مرحوم رهنما جي اڳواڻيءَ ۾ حاصل ڪيون هيون. باقي هڪ ڳالهه آهي ته هاري اڃان تائين وڏيري، مير ۽ ڀر جي اثر هيٺ آهي ان ڪري سندن چوڻ يا تحريڪ ڏيڻ کانسواءِ هو ميدان ۾ نه ايندو، اهو صرف ان صورت ۾ آهي جو قومي آزاديءَ لاءِ ڪا هم ڪم ڪر طاقتور عوامي سطح جي تحريڪ ۽ تنظيم اڃان کليل سياسي ميدان تي نه آئي آهي ۽ جڏهن به اهڙو ڪو مرحلو آيو ته هارين جي هيءَ اٿاڻ قوت ۽ بي پناه سيلاب هر رڪاوٽ ۽ رنڊڪ کي ڪڪ پڻ وانگر وهائي ويندو. حالتون ٻڌائين ٿيون ته هن خطي جي حڪمران ٽولن جون جاگيردار ۽ سرماييدار نواز پاليسيون اڃان به حالتون هارين جي خلاف ڪنديون وينديون ۽ هوڏانهن ڀرپورگار ٿيندڙ هارين لاءِ ڪارخانن جا دروازا هميشه بند رهندا. اهڙي صورت ۾ سنڌ جي محب وطن ننڍي آبادگار ۽ پڙهيل لکيل وچولي ڪلاس جو فرض آهي ته اهي نه صرف پنهنجو تاريخي فرض ادا ڪن پر سنڌ جي انهيءَ عظيم انقلابي قوت ۽ آزادي جي جنگ جي سرفروش مجاهد فوج کي منظم ۽ متحرڪ ڪن. هاريءَ کي هڪ ڳالهه ذهن ۾ رکڻ گهرجي ته وڏيرا شاهيءَ جي ديوان سندن جان ان وقت تائين آزاد نه ٿيندي جيستائين ان طوطي کي چيپائي ماريو نه وڃي جنهن انهيءَ وڏيرا شاهيءَ جو ساھ پيل آهي ۽ اهو طوطو پنجاب آهي جنهن تي آمريڪا سرڪار ۽ ان جي اتحادين جو سخت پهرو آهي. پر دنيا ۾ مشرقي جرمني کان وٺي تلنگانه تائين اهڙا ڪيڻ ڪن ڦاڙ جوڳي ۽ انقلابي ڏاها موجود آهن جيڪي سنڌ جي انهيءَ هاريءَ کي اهڙا ڏس پتا ڏيئي سگهن ٿا جن جي ذريعي اهو طوطو ايترن پهرن هوندي به مري سگهي ٿو. هڪ ٻي ڳالهه به سنڌ جي هاريءَ کي سمجهڻ گهرجي ته دنيا جون اهي انقلابي خاتما ڏس پتا ۽ گر هن عالمي صورتحال ۾ صرف قومي آزاديءَ جي جنگ وڙهندڙ قوتن کي موجود ڪري ڏين ٿيون. جيئن بنگال ۽ نميبيا وغيره کي. ڇو ته محدود پيماني جي طبقاتي ويڙهه ۾ ڀارت ۽ مشرقي يورپي بلاڪ جون پاليسيون هڪ ٻئي سان ٽڪراءُ واريون هونديون نه هڪ جهڙائيءَ واريون ۽ نه وري سوويت يونين هن خطي ۾ ڪنهن نئين افغانستان کي جنم ڏيندو، جنهن جي پٺ پرائي ڀارت، يوگوسلاويا ۽ رومانيا جهڙا ملڪ به ڪري نه سگهن. پر نميبيا ۽ فلسطين اهڙيون جنگيون آهن جن تي گهڻي ڀاڱي انهن سڀني قوتن جون پاليسيون هڪ جهڙيون آهن. ڇو ته اهي قومن جي باوقار مانائتي طريقي جي جياپي جون جنگيون آهن، جيڪي عالمي سطح تي سامراج ۽ سامراج نواز قوتن کي عوام جي سامهون اڳاڙو ڪن ٿيون.



(4) ڌنار:- ٿر ۽ ڪوهستان ۾ لکين ماڻهو آهن جن جو گذران مال پالڻ ۽ مال ڌارڻ تي آهي. انهن جي زندگي جديد دنيا جي هر سهوليت کان وانجهيل آهي. انهن جي سموري ملڪيت زندگيءَ جي سموري پونجي اهوئي مال آهي. اتي سواءِ برسات جي موسم جي، نه زمين تي تڪرار آهي نه وڏيري هاريءَ جو تضاد آهي. اُهي اڄ ڏينهن تائين اُن پراسرار ۽ خوشگوار ماضيءَ ۾ گذارين ٿا جنهن ماضيءَ ۾ سندن قبيلن جا سردار سنڌ جا حاڪم هئا ۽ سنڌ جي ڏيه ۾ ڪوبه رائر نه هو. سنڌ ساز ۽ سُرجي سر زمين هئي. راڄن ۽ ڀاڳن سان پاڻا ۽ پئون آباد هيون. سنڌ جا چانڊاڻا ۽ مانڊاڻا محبت ۽ پيار جي ڀولين سان ڀرپور هئا. کين سواءِ وڃي جنگين جي تڪليف جي، ڪابه تڪليف نه هئي. پر هاڻي آهستي آهستي سندن اُهي خواب ٽٽي رهيا آهن، ڪجهه مال ڏڪارن جو شڪار ٿيو ۽ باقي پنجابين پٺاڻن جي ڪڙهائي گوشت جي نظر تي رهيو آهي، مهانگائي ۽ ڪيترين بيمارين سبب مال کپي رهيو آهي ۽ اُن ڪري پيروزگاري وڌي رهي آهي. خاص ڪري ٿر جي علائقي ۾ پاڪستان جي تقدس ۽ بچاءَ جي نالي ۾ پنجاب مان ايندڙ رينجرز فورس ۽ ٻين مختلف ايجنسين، انهن ماڻهن جي لاءِ پُر امن زندگيءَ جا دروازا بند ڪري ڇڏيا آهن. انهن جا ته پنجابي فورسز سان چٽا پٽا تضاد آهن. انهن کي سندن شاندار ماضي، تاريخ ۽ حب الوطني جي آڌار تي اُٿاري ۽ متحرڪ ڪري سگهجي ٿو. انهيءَ شرط سان ته سندن مستقبل محفوظ رهندو ۽ آزاد سنڌ ۾ کين متبادل روزگار جا ذريعا موجود ڪري ڏنا ويندا. ڇو ته جيڪا ڪڙهائي گوشت جي رفتار آهي ۽ جنهن طريقي سان وڌندڙ شهري آباديءَ جي صحت مند غذا لاءِ گوشت جو پورائو ڪيو پيو وڃي، سو سنڌ مان چوپايو مال ختم ڪري ڇڏيندو. ان سلسلي ۾ مالدار ماڻهن جون (ڀاڳيا جماعتون) ٺهرائي کين قومي تحريڪ سان ملائي سگهجي ٿو.

(5) ميربحر:- ملاح، مهاڻا، سنڌ جي قدير ذات آهي، جنهن جو گذران صرف دريائن، ڍنڍن ۽ ڍورن ۽ سامونڊي ڪنارن تان مڇي مارڻ تي آهي. سنڌي سماج جو اهو جزو مهاراجا ڏاهر کان به اڳ ۾ سنڌ جي انهن هنڌن تي آباد هو ۽ مختلف موقعن تي سنڌ جي آزاديءَ لاءِ وڏي پيماني تي ويڙهاند ڪندو آيو آهي. خاص طرح مغل دور ۾ همايون جي حملي کان وٺي اعظم خان جي گورنريءَ تائين سنڌ جي انهيءَ ذات جيڪا جدوجهد ڪئي آهي تنهنجي هڪ جهلڪ تاريخ مظهر شاهجهاني ۽ تاريخ طاهريءَ ۾ ملي ٿي. انهن وٽ تاريخ جي هر دور ۾ گهر تڙ ۽ ذاتي ملڪيت جي حالت ۾ هيءُ سامان هو. هڪ به پيڙيون، رڇ، ڪڙهيون، ڪنڊيون وغيره. اهوئي سامان اڄ به وڻن موجود آهي پر اڳين دور ۾ انهن شين جي ذريعي هو جيڪو پورهيو ڪندا هئا سو سندن ذاتي ملڪيت هوندو هو. هو ڍنڍن، ڍورن، دريائن ۽ سامونڊي ڪنارن جا بادشاهه ليکيا ويندا هئا. پر اڄ اُهي فقير آهن ڇو ته سندن گذران جي وسيلن تي ٻين جو قبضو ۽ ڪنٽرول آهي. سنڌ جي انهيءَ حصي جو به هن دور ۾ سنئون سڌو حڪمران ٽولن ۽ انهن جي چارٽن سان تضاد ۽ ٽڪر آهي. انهيءَ تضاد ۽ ٽڪر کي به سنڌ جي آزاديءَ لاءِ استعمال ڪري سگهجي ٿو. اُن حصي وٽ به ويڙه دوران وڃائڻ لاءِ ڪا شيءِ ناهي پر کڻڻ لاءِ گهڻو ڪجهه آهي. انهن حصن کان سواءِ خانه بدوش قبيل آهن. جهڙوڪ: گرگلا، باگري، رنڊيون، ڪوچڙا، ڪبوتر، گوراي،

جوڳي وغيره. اُهي عنصرَ سنڌ جي هيٺين طبقي سان تعلق رکن ٿا ۽ آزاديءَ جي تحريڪ ۾ ڪنهن حد تائين ڪردار ادا ڪري سگهن ٿا. پر اُهو سڀ ڪجهه سنڌ جي سڃاڻ وڃولي طبقي ۽ هاريءَ جي سهڪار سان ٿي سگهي ٿو ۽ وڇولو طبقو مزدور طبقي جي اثاڻ واري صورت ۾ هڪ حد تائين رهنمائي وارو ڪردار ادا ڪري سگهي ٿو.

## عورت:-

دنيا جي سماجي توڙي سياسي انقلابن ۽ اُٿل پُٿل ۾، سماج جي هڪ اهم ۽ ڪارائتي عنصر يا جُزي جي ان سماجي يا سياسي انقلابن يا اُٿل پُٿل ۾ شموليت يا پاڳي پائيواريءَ کان سواءِ هوند دنيا جو ڪوبه سماجي توڙي سياسي عمل مڪمل نه ٿي سگهي ها. اُهو حصو يا سماجي عنصر آهي - **عورت**، جيڪو سموري دنيا جي سماجن جو، ڪميٽ ۽ ڪيفيت جي لحاظ کان، اڌ ته ڪٿي ڪٿي مُردن کان به وڌيڪ ڳاڙهي ۾ هوندو آهي. اسان دنيا جي قومي تحريڪن يا ساميوادي سرشتي جي اڏاوت ۾ ان حصي جي شاندار ۽ بهادريءَ واري ڪردار کي جوڳي اهميت ڏيڻ کان سواءِ، ڪنهن به سماجي چنڊ چاڻ کي پوريءَ طرح سمجھي نٿا سگهون. هن ڪائنات ۾ انسان جي عظيم ۽ ڊگهي جاکوڙ، جنهن نه رڳو انسان جي مادي ۽ فطري بلندين کي جنم ڏنو آهي، پر ڪائنات جي تسخير ۽ فطرت جي سوڀ ۾ پڻ اهم ڪردار ادا ڪيو آهي. تنهن انساني قافلي کي ڪاميابين سان همڪنار ڪرڻ ۽ منزل مقصود تائين پهچائڻ ۾ عورت جي پريور ڪردار سان سمورن جديد انقلابن جي تاريخ جا صفحا پريا پيا آهن. انهيءَ سلسلي ۾ الجزائر، فلسطين، ویتنام، ڪمبوديا، بنگلاديش، ڀارت، ڪيوبا، موزمبيق، گني بساؤ، انگولا ۽ لاطيني آمريڪي ملڪن جا مثال، انقلابي جدوجهد ۾ عورت جي مؤثر ۽ پريور ڪردار جا روشن مثال آهن. ڪمبوديا ۾ ته لون نول حڪومت عوامي جدوجهد دوران ڪمبوديا جي گاديءَ واري شهر نام پنه تي قبضو به عورتن جي چاڀامار دستي ڪيو هو. سموريءَ دنيا جي انهن انقلابي تحريڪن کي ڏسندي، اسان سنڌ ۾ به عورتن جي پريور شرڪت ۽ سهڪار کان سواءِ ڪنهن عوامي سوڀ جي اُميد ڪري نٿا سگهون. پر هن وقت سنڌ جي عورت جي جيڪا حالت آهي، اُن کي ڏسندي ائين ٿو محسوس ٿئي سنڌي عوام جي اُها گهڻائي اڃان تائين نه رڳو سماجي اُٿل پُٿل جي جدوجهد ۾ شريڪ نه ٿي آهي، پر هوءَ اُن کي پوريءَ ريت سمجھي به ناهي سگهي. بيءَ دنيا وانگر سنڌ ۾ آباديءَ جو اڌ حصو عورتن تي ٻڌل آهي. اهي عورتون سنڌي سماج ۾ اڪثر اڇوتن ۽ غلامن واري زندگي گذاري رهيون آهن. سنڌي عورت تي محنت جو جيڪو بار آهي ان تي اڳتي هلي گفتگو ڪي، پر هتي پهرين اهو ٻڌائڻ ضروري آهي ته سنڌي سماج ۾ (هر غلام سماج ۾ پڻ) عورت ڪيترين ئي غلامين ۾ جڪڙيل ۽ تعليم جي اثاڻ ڪري اها ڪيترن وهمن ۽ وسوسن ۾ گهيريڻ آهي.

جيڪڏهن موجوده سنڌي سماج جو جائزو وٺي ڏسبو ته ان ۾ موجود عورتن کي مکيه ٽن حصن ۾ ورهايل ڏسبو. پهريون حصو انهن عورتن جو آهي جيڪي وڏن گهراڻن ۽ خاندانن سان واسطو رکڻ ٿيون، جيڪي جايون هندورن ۾، پليون هندورن ۾، پر مرن به پٽ جي ڳاڙهن هندورن ۾ ٿيون. انهن کي حويلن ۾ وهندي ورهيه گذريو وڃن، کين کاڌي پيئي، ڪپڙي لٽي ۽ ڳه ڳهي جي ڪابه ڪوٽ نه هوندي آهي. رڳو ڪوٽ کان ٻاهر نڪرڻ يا شادي ٿيڻ جو فڪر هوندو اٿن. اهي گهڻو ڪري غريب عورتن لاءِ جلاد، بي رحم ۽ قاتل مڙسن، ڀائرن ۽ پيڙن جهڙيون هونديون آهن. منجهائن گهڻيون مختلف قسمن جي ذهني ۽ نفسياتي بيمارين جو شڪار هونديون آهن، جن ۾ انساني، قومي يا ماڻهپي جو ڳڻ ڳوليو به نه ٿيندو آهي. اهي سنڌ جي عورتاڻي سماج جو بيڪار حصو ۽ فالج ۾ ورتل عضبو آهن. انهن مان جيڪڏهن ڪا هڪ اڌ پڙهي ڳڙهي حويلي ۽ ڪوٽ مان ٻاهر نڪري آئي به ڪئي، تڏهن به سندس دماغ ۾ وڏا ماڻهپي وارو جن واسو ڪيو وينو هوندو آهي، ۽ جيڪڏهن بدقسمتيءَ سان اهڙي عورت سياست ۾ آئي ته اها عام ورڪر عورتن جي سطح تي هڪ جهڙائيءَ وارو رويو نه رکدي، پر کين پرس ڪڍڻ واريون نوڪرياڻيون ڪري هلائيندي. عورتن جي انهيءَ حصي مان ڪنهن به سياسي عمل ۾ مثبت ڪردار ادا ڪرڻ جي توقع نٿي ڪري سگهجي.

سنڌي عورت جي سماجي طرح ٻئي حصي ۾ اهي عورتون اچي وڃن ٿيون جيڪي شهرن ۾ رهن ٿيون، نوڪريون ڪن ٿيون يا ڪاليجن ۽ يونيورسٽين ۾ پڙهن ٿيون يا ننڍن ننڍن دڪاندارن جي گهرن سان لاڳاپيل آهن. اهي سنڌي عورتن جو اهو حصو آهن جن جو جسماني طرح لاڳاپو پهراڙين کان نٿو نه آهي، پر ذهني ۽ سماجي طرح انهن جو لاڳاپو پنهنجين پهراڙين کان بلڪل ڪٽجي چڪو هوندو آهي. انهن عورتن جو ذهني لاڙو ذري گهٽ وچولي درجي وارن مردن جهڙو هوندو آهي. هنن ۾ معيار زندگي بلند ڪرڻ ۽ وڏا گهراڻن عورتن جي درجي تي پهچڻ لاءِ ڊڪ ڊوڙ لڳي پئي هوندي آهي ۽ منجهن انفراديت پسندي ۽ انفرادي خوشي ۽ خوشحاليءَ جا هاجيڪار لاڙا موجود هوندا آهن، پر جيئن ته انهن عورتن جي زندگيءَ جي ڊوڙ ۾ ڌارين سان مرد جي پيٽ ۾ گهٽ واسطو پوي ٿو، انهيءَ ڪري شديد قسم جي قوم پرستيءَ جا لاڙا منجهس نه هئڻ جي برابر هوندا آهن. انهن مان جيڪي ڪجهه وڌيڪ پڙهيل ڳڙهيل ۽ سوشل هونديون آهن سي به ذهني مونجهاري جو شڪار هونديون آهن. هڪ طرف منجهن مبهم قوم پرستي هوندي آهي ته ٻئي طرف اهي آقا قوم جي عورتن جي نقاليءَ ۾ عورت جي آزاديءَ جا نعرا هڻنديون آهن، پر کين اها خبر نه هوندي آهي ته آقا ۽ آزاد قوم جي عورتن جي آزاديءَ جو مفهوم ئي هوندو آهي ڳهڻ طرفيءَ غلاميءَ مان نجات حاصل ڪرڻ، جيڪا هن کي عذاب ۽ عقوبت جي گهاٽي ۾ پيڙهي رهي آهي. اسان جي ان سوشل عورت جو آزاديءَ جا نعرا هڻڻ وقت سڀ کان وڌيڪ زور پردي جي مخالفت ۽ حويلن جي تالي ٽوڙڻ تي هوندو آهي، جڏهن ته پردي مان آزادي ۽ حويليءَ جي تالي کولڻ جو مسئلو سنڌ جي عورت جي هڪ سيڪڙو جو به نه آهي. سنڌ جي نوي سيڪڙو عورت کي نه حويلي مليل آهي، نه مٿي ڍڪڻ لاءِ سالم پوتي ئي موجود هوندي اٿس. سماجي تبديليءَ جي جدوجهد ۾ انهيءَ عورت جي ذميواري سڀ



کان اهم آهي ۽ بهراڙيءَ جي اڪثريت جي شعور ۽ سماجي تبديليءَ لاءِ متحرڪ حصي جي حيثيت ۾ عمل جي ميدان ۾ آڻڻ ۽ کين انساني قدرن جي اعليٰ ڪٿڻ ۽ خوين سان مالا مال ڪرڻ جو علم پهچائڻ اُن عورت جي ذميواري آهي، جيڪا هن کي ڪٿڻ گهرجي ۽ کيس مُدي خارج قدرن جي پابندي ڇڏي انهن ميٽنگن، گڏجاڻين ۽ جلسن جلوسن ۾ ڀرپور حصو وٺڻ گهرجي، جيئن سندس انفراديت پسندي ۽ عدم تحفظ وارو موذي مرض ختم ٿي ۽ منجهس انسانن جي ٻڌي، قرب ۽ پنهنجائپ واري طاقت جو شعور وڌي ويجهي ۽ ايترو طاقتور ٿي جو اها ليليٰ خالد، اشرف دهقاني، جمبلا بوباشا ۽ شهيد بخاور بڻجي وڃي. انهيءَ عورت جو اهو فرض تاريخ مقرر ڪري ڇڏيو آهي، جيڪو هن کي دير يا سوير ادا ڪرڻو پوندو، بي صورت ۾ سندس اها انفراديت پسندي ۽ ڪلچرڊ هئڻ واري انانيت کيس سموري سنڌي عوام کان ڪٽي ڇڏيندي. اڄ جيڪا کيس ڪلچرڊ مڙس ۽ آئيڊيل شاديءَ جي تلاش آهي، سا صرف سنڌڻي عورت جي گهڻائيءَ سان پاڻ کي شريڪ ڪرڻ، انهن سان گڏجڻ، ملڻ ۽ سماجي جوڙجڪ ۾ عظيم تبديليءَ جي نيٺ سوڀ ماڻيندڙ جدوجهد ۾ ڀاڱي ڀائوار ٿيڻ سان ئي پوري ٿي سگهي ٿي.

ان کان پوءِ اچي ٿو سنڌي عورت جو اهو حصو جنهن ۾ سنڌي عورت (هيئن طبقي جي) انسان نه پر وڪري جي جنس آهي، جنهن جي خريد ۽ فروخت ٿي ٿي ۽ اُن وڪري کان پوءِ اها هميشه لاءِ خريد ڪندڙ جي ملڪيت بڻجي ويندي آهي. جيڪا مڙس جي مري وڃڻ کان پوءِ به ساهرن جي ملڪيت هوندي آهي. جيڪڏهن وڻن ته مري ويندڙ مڙس جي ڪنهن ڀاءُ يا سوٽ سان پرتائي ڇڏين يا گهر جي ٻانهي ڪري هلائين، ان کان سواءِ اها سدائين مڙس جي ٻانهي ٿي رهندي آهي. مڙس وري ڪنهن وڏيري يا پوتار جو غلام يا ٻانهون هوندو آهي، اهو پوتار وري ڪنهن پير، مير ۽ سيد جو ٻانهون هوندو آهي، اهو پير، مير ۽ سيد به ڪنهن ٻاهرين قوت ۽ حاڪميت جو غلام ۽ ٻانهون هوندو آهي. انهن سڀني ته در ته غلامن جو بار ۽ وزن اُن عورت تي پوندو آهي جيڪا هيٺين درجي جي سماجي فرد جي قبضي ۾ هوندي آهي، جتي اها جيون ساٿي نه پر پئسي تي آندل يا بدي ۾ ورتل هوندي آهي جتي رات ڏينهن مڙس جي ظالمانه روش ۽ موچڙي مار جي ڪري هن ۾ ڪابه سرهي سوچ، بلند خيالي ۽ سماج ۾ پنهنجي ڀرپور حصي ۽ ڪردار ادا ڪرڻ کان ذري گهٽ سنڌ بڻجي ويندي آهي. هن جو ملڪ، حڪومت، عوام، ثقافتي سرگرميون سڀ اهو گهر ۽ کيت هوندو آهي، جتي هن جي محدود، مفلوج ۽ ڪري واري پيڙا سان ڀرپور دنيا هوندي آهي. جيئن ته اها عورت هميشه خوف ۽ حراس واري ماحول ۾ رهندي آهي، ان ڪري اها انهيءَ قسم جا نفسياتي لاڙا پنهنجي اولاد ۾ ورثي طور منتقل ڪندي رهندي آهي ۽ جنسيات ۾ خوف، حراس ۽ ايذاء واري ماحول ۾ رهڻ ڪري ڪمزور ۽ ذهني طرح مفلوج اولاد ڄڻندي آهي. جيئن گهر جي ماحول، ڌرتي لپيءَ ۽ ثقافتي سرگرمين ۾ بي اختيار ۽ مجبور هوندي آهي، تيئن جنسي عمل ۾ پڻ سندس مرضيءَ کي نظر ۾ گهٽ رکيو ويندو آهي. ان ڪري اها جسماني ۽ ذهني سگهه جلد وڃائي ويهندي آهي ۽ وقت کان اڳ پيريءَ يا موت جو شڪار ٿي ويندي آهي. سنڌ جي اها عورت جيڪا ته در ته غلامين ۾ جڪڙيل

آهي، ان کي زندگيءَ ۾ ڪڏهن به رسيس يا موڪل نه ملندي آهي. هن جو وقت صبح کان سانجهيءَ تائين ڪنهن بي زبان دور جيان وهڻ ۽ گهڻ ۾ گذرندو اٿس. جنهن ۾ گهر جي سموري ڪم ڪرڻ کان سواءِ ٻارن جي پالنا، مال جي سار سنڀال هڻڻ ۽ مڙس، ڀاءُ ۽ ڀيڻ سان ڪيتي ٻاڙيءَ جي ڪم ۾ ٻانهن بيلي رهڻ. انهيءَ سموري ڪم جو سلسلو هر روز هلندو آهي، سندس ڪهڙي به حالت هجي، کيس اهو ڪم روزانو ڪرڻو پوندو آهي، پوءِ ڪٿي پيٽ سان هجي يا ٻار ئي ڄاول هجيس. ان ايتري مصروفيت ۾ به هوءَ ڪٿ ٽوپو هڻندي آهي. رهيو سبدي آهي. ڏاج ڏيوڻ لاءِ گج ۽ چولا پريندي آهي. انهيءَ سموري ڳاڻي ڀڳي محنت جو معاوضو کيس رڳو ماني ۽ لسي ملندو آهي، جيڪا غذا اڃ جي سُڌريل دور جي ذري گهٽ غذا ئي نه آهي. انهيءَ ماحول ۽ حالت ۾ هن تان موچڙو هلندو ئي نه آهي. ڪڏهن ڪڏهن ڪاري ڪاري ماري ويندي آهي ته ڪڏهن پلاند ۾ ڪڇي ويندي آهي. اها سنڌي عورت جيڪا سموري سنڌي عورت جو نوي سيڪڙو هوندي آهي، سا رسمي ۽ رواجي تعليم کان به وانجهيل هوندي آهي، ڇو ته هڪ غلام سماج ۾ ڌارئي آقا جي غلامي، پير، مير ۽ وڏيري جي غلامي ۽ مذهبي وهمن جي غلامي- غلام ماڻهن لاءِ علم جا دروازا کوليندي ئي نه آهي ۽ پنهنجي وسيع ۽ گهڻ طرفي مذهبي پروڳندا وسيلي عورتن جي تعليم کي عورت جي فحاشيءَ جي سَنَد سمجهيو ويندو آهي. ان ڪري سنڌ جي ٻهراڙين جي اسڪولن جا دروازا سنڌي نياڻين لاءِ هميشه بند هوندا آهن، جيڪي صرف ڪنهن وڏي سماجي شعوري تبديليءَ سان ئي کلي سگهن ٿا.

حقيقت ۾ اها سنڌ جي عورت ئي آهي جيڪا ڪنهن سماجي تبديليءَ جي عمل ۾ زورائو حصو وٺي سگهي ٿي ۽ سماجي انقلاب، جن دوزخ جهڙين سختين مان گذرندو آهي تن کي همت ۽ حوصلي سان منهن ڏئي سگهي ٿي، پر ان لاءِ ضروري آهي ته منجهس سماجي تبديليءَ جو شعور پيدا ڪيو وڃي. ان شعور پيدا ٿيڻ سان اها سنڌي عورت اهوئي ڪردار ادا ڪري سگهي ٿي، جيڪو هن خُر تحريڪ ۾ ادا ڪيو هو. پر اصلي شيءِ هيءَ آهي ته سنڌي عورت ۾ اهو سماجي شعور پيدا ڪيئن ٿئي؟ آءٌ سمجهان ٿو ته سنڌي عورت ۾ اهو شعور ۽ ساڃاه پن طريقن سان ضرور ايندي. هڪ اهو ته جڏهن سنڌ جو هاري ناري، ڪڙمي ڪاسبي، باشعور دانشورن جي نظرياتي رهنمائيءَ ۾ سماجي تبديليءَ لاءِ اڳتي وڌيو ته ان وقت نه رڳو سندس ذهني تبديلي ٿيندي، پر هو نفسياتي مونجهارن ۽ معاشي مجبورين ۾ وڪوڙيل انسان جي بدران هڪ نئون ۽ نڪور انسان بڻجي ويندو، جنهن جو اثر پنهنجي گهر جي سموري ماحول جي ثقافتي ۽ اخلاقي جامد (هڪ هنڌ بينل) قدرن تي پوندو ۽ انهن ۾ تبديلي ايندي. اهو پنهنجي زال کي ملڪيت يا ٻانهي نه پر با عزت انسان ۽ زندگيءَ جو محبت ڪندڙ ساٿي سمجهندو ۽ زندگيءَ جي جنگاه ۾ پاڻ سان شريڪ ڪندو. ٻيو طريقو آهي ته سنڌ جي دانشور عورتن ۽ شاگردن طرفان ٻهراڙيءَ ۾ عورتن جا علمي ۽ تهذيبي ورڪشاپ، ميلا، گڏجاڻيون، ڊراما وغيره ڪري انهن ۾ سماجي سُرت ۽ مجاهد عورتن جون تصويرون ڪهاڻيون. چُرندڙ ڦرندڙ تصويرون ۽ ڳالهائيندڙ

ڪيسٽن وسيلي انهن ٽائين پهچائڻ. پر ان لاءِ ضروري آهي ته سنڌي دانشور عورت ۽ شاگردياڻي پنهنجي مخصوص خول مان نڪري! پر انهن ٻنهي طريقن مان پهريون طريقو وڌيڪ ڪارائتو ۽ نوس آهي.

مطلب ته سنڌي سماج ۾ عورت جي انهيءَ حيثيت ۾ وري به تباهين ۽ جهڳڙن جو ڪارڻ ۽ قبائلي رتوچار جو سبب سنڌ جي اها عورت آهي جنهن جو واسطو ٻهراڙيءَ جي غريب ۽ لولي لوڻ لاءِ محتاج عوامي حصي سان آهي. اها گونگي گانءَ چٽين، ڏنڊن ۽ فيصلن ڦڙن ۾ پئسي يا جنس واري حيثيت ۾ منتقل ٿيندي رهندي آهي. جتي هن جي حالت غلاميءَ واري دؤر جي ٻانهيءَ واري وڃي بيهندي آهي. سندس زبان کي سدائين لاءِ تالا لڳي ويندا آهن ۽ جسم تي چھڪن جو وسڪارو هوندو آهي. پر هن جي ان قربانيءَ (جيڪا ظاهر ڳالهه ته خود اختياري نه هوندي آهي پر ڪاليءَ سامهون انسان ڪُھڻ واري هوندي آهي.) مان سنڌي قبيلن، راجن ۽ مختلف ذاتين جي ڪڏهن ڪڏهن جهيڙن جهڳڙن ۽ فسادن جو اڻ ڪٽ سلسلو رڪجي ويندو آهي ۽ صلح صفائيءَ جون تازيون هوائون گھڻا لڳنديون آهن. پوءِ اها قرباني هن دؤر ۾ انسان جي سڀ کان وڏي توهين ۽ عورت جي انساني حيثيت کي بلڪل ختم ڪري ڪيس موڙيءَ واري حيثيت ڏيندڙ ٿي پوندي آهي، ڇو ته اهڙن ڏنڊن، چٽين ۽ فيصلن ۾ ڪڏهن ڪٿي ڪو چوڪرو يا مرد به ڏٺو ويو آهي يا ڏٺو ويندو؟ ويجهڙائيءَ جي تاريخ ۾ صرف ٻه مثال مردن جي يرغمال طور ڏيڻ جا ملن ٿا - هڪ نور محمد ڪلهوڙي طرفان نادر شاهه کي پنهنجا ٻه چوڪرا ڏيڻ ۽ ٻيو هڪ مندر کي بچائڻ لاءِ ٽيپو سلطان طرفان انگريزن کي پنهنجا ٻه شهزادا ڏيڻ. پر هونئن عام طور چٽين، ڏنڊن ۽ عيوضن ۾ ڪڇي وڃڻ عام سنڌي ٻهراڙيءَ جي عورت جو مقدر آهي. اهائي عام سنڌي ٻهراڙيءَ جي عورت آهي، جنهن جي سياسي ۽ سماجي شعور جي سطح مٿاهين ڪرڻ کان سواءِ هن خطي ۾ ڪابه سماجي ۽ سياسي اُٿل پُٺل اچي نٿي سگهي. ان ڪري سياسي ۽ سماجي ڪارڪنن کي گهرجي ته اهي نهايت محنت ۽ جاکوڙ سان سنڌي عام ٻهراڙيءَ جي عورت جي سياسي ۽ سماجي شعور جي سطح مٿاهين ڪرڻ لاءِ مختلف اپائن تي غور ڪن.

سنڌي ٻار:-

ٻار انساني سماج جو هڪ اهو ڪليدي ۽ اهم عنصر آهي، جيڪو تهذيبي زندگيءَ جو بنياد ۽ هر نئين ايجاد جو محرڪ رهيو آهي.

ڪنهن سماجي ڏاهي جو چوڻ آهي ته ”توهان پنهنجي ٻار کي پائڻ لاءِ ڪپڙا، کاڌ لاءِ غذا ۽ رهڻ لاءِ گهر ته مهيا ڪري سگهو ٿا، پر کيس پنهنجا خيال هرگز نٿا ڏئي سگهو! ڇو ته هن نئين زماني ۾ اک کولي آهي، هونئن ماحول ۽ نئين دؤر جو انسان آهي، هن جا خيال توهان جي خيالن کان مختلف هوندا.“

ويهين صدي جيئن ته انقلاب، آزادي، قرباني ۽ جدوجهد جي صديءَ طور گذري رهي آهي. هن صديءَ ۾ دنيا جا عظيم انقلاب به ٻريا ٿيا آهن ۽ دنيا جي نقشي تي ان ڳڻين قومن، قومي آزاديءَ جي جدوجهدن وسيلي،

سندس مٿان زوريءَ مڙهيل غلامانه دور جو خاتمو آڻي، عزت پري زندگي ۽ شانائتي قومي وقار سان گڏ عالمي ساميواڊي انقلاب ۽ باقي مانده غلام قومن جي آزاديءَ لاءِ پنهنجو ڪردار ادا ڪنديون رهن ٿيون.

انهن عظيم انقلابن توڙي قومي آزاديءَ جي جدوجهدن ۾ ٻارڙن انقلاب ۾ پاڻ تي عائد ٿيل حصو جهڙي طرح ناهيو آهي، جيڪي ڪاميابيون ۽ ڪارناما هنن هٿان سرانجام ٿيا آهن اهي توقع کان ڪيئن پيرا وڌيڪ آهن.

اهڙي طرح سنڌ جو نماڻو ۽ ارڏو ٻالڪ به پنهنجي مخصوص سماجي حالتن تحت تاريخي ۽ روايتي طور توڙي موجوده حالتن جي تقاضائن نسبت ٻڙ مٿي پرزا ٿيندڙ پنهنجي چوپ جوانن سان برابر جو شريڪ آهي.

جيئن ته سنڌ جي ترقيءَ کي ڄاڻي وڃي پئي رهايو ويو آهي، هتي جي سموري آمدني جيڪا چئن صوبن جي گڏيل بجيٽ جو وڏو حصو ادا ڪري ٿي. ان کي اسان تي قبضو ۽ حاڪميت قائم رکڻ واري اداري (يعني فوج) تي خرچ ڪيو وڃي ٿو. ان ڪري سنڌي ٻالڪ تعليم کان وانجهيل هڪ طرف رهي ٿو ٻئي طرف سندس معصوم خواهشات جي بي تدارڪي ۽ وندر وروهن جي ذريعن ۽ وسيلن جو نه هئڻ جي برابر واري عمل ڪري اصولي نشوونما غير تسلي بخش، ذهني ۽ نفسياتي طرح ملول ۽ مونجهارن جو شڪار رهڻ جي باوجود منجهس ناموافق سماج خلاف بغاوت جون چٽيون نشانين ملن ٿيون جن کي چٽو، تيز ۽ باعمل ڪرڻ، تحريڪي ڪارڪنن جو ڪم آهي. اسان جيڪڏهن سنڌي سماج ۾ باريڪ بينيءَ سان نهاري نڍاسون ته اسان کي سنڌي ٻارڙن جي پالنا واري ماحول جو اثر قبوليندي ۽ ان پٿاندر سندس طبعي رجحانن جو ٺهڻ ۽ ذهني جي ترتيب ٿيڻ نظر ايندو.

جيئن ته طبقاتي طرح هر طبقي جي ماحول ۾ اکيون کوليندڙ ٻار ان مخصوص طبقاتي ماحول مان پرورش، سکيا ۽ اثرات کڻي اڪثر ڪري ساڳيءَ ئي ذهني جي ترجماني ڪندڙ بڻجي اسرندو آهي. ان لاءِ مٿين طبقي جي ماحول سان واسطو رکندڙ ٻار گهڻو ڪري نوڪرن ۽ ٻانهن جي ڪچن تي ڪچي پلجي ٿو ته منجهس حاڪميت ۽ وڏائيءَ وارا لاڙا شروع کان سرجڻ سان گڏوگڏ وڌندا ويجهندا رهن ٿا. هونوڪرن، نوڪريائين کان سواءِ ٻيو ڪجهه نه ڄاڻي. ان ماحول جي ٻار کي اسڪول، ڪاليج ۽ عام سماجي زندگيءَ جي سکيا به ڪا گهربل تبديلي نه آڻي سگهندي آهي. ڇو ته انهن ساڳين ادارن ۾ هوندي جيڪي ماڻهوءَ کي مڪمل انسان بڻائڻ ۾ مددگار ٿيندا آهن. هي پاڻ کي اتي به گهڻو پاساڻو رکندا آهن ۽ ٻين مان اها توقع رکندا آهن ته جهڙوڪر سڀئي سندن حُڪمن جي بجا آوري ۽ رعب تاب سهڻ لاءِ خلقيا ويا هجن. ائين نه هئڻ جي صورت ۾ نتيجا هي سڀني کان ڪٽيل، اڪيلا ڪنهن به قسم جي سياسي، سماجي، ادبي ۽ تنظيمي سرگرمين کان ٻنھ ڏور، رڳو سندس وس ميسر سهوليت، ڪار، ٽپ رڪارڊر، روم ۽ جنسي لٽريچر جي آڙاھ ۾ پناه ورتل نظر ايندا. ذري ذري تي ڇڙندا، منطق جا دشمن، اعتقادن ۽ نوڙت ڪرڻ جي رجحانن جا پرستار- ٺلهي وڏائيءَ ۾ وڪوڙيل، انسان جي

شڪل ۾ انسان دشمن درندا جانور بڻجي رهندا آهن، جن مان ڪنهن به قسم جي چڱائيءَ جي اميد رکي نه سگهجي آهي، صرف سندن حال تي رحم ئي کائي سگهيو آهي.

اهڙي طرح وڃڻ طبقي سان لاڳاپيل ٻار پتي ذهني ڪشمڪش، جيڪا هڪ طرف وڏي طبقي جي ٻارن کي ميسر آسائشن جي چمڪ ته وري سندس اهليت جي تڪميل جيڪا کيس سنس طبقي ۾ ڦٽ ڪرڻ جي ضمانت ڏيڻ جو پوراڻو ڪري ۽ ٻئي طرف سندس نظر ۾ موجود ناموافق سماج، جنهن کي ڏاهي نئين در تعبير ڪرڻ جا خواب! جيڪي شيون گڏجي سندس سوچ ۽ عمل کي تحرڪ ۾ آڻين ٿيون ۽ عملي زندگيءَ ۾ هي ٻار بيباڪ ۽ وڌيڪ سرگرم رهي ٿو. سنڌ ۾ ٻارن جي سطح تي ڪيتريون ئي سياسي، سماجي ۽ ادبي تنظيمون ڪم ڪنديون رهن ٿيون. جيڪي جاڳرتا، ٻڌي ۽ جدوجهد جي ڌيانيءَ کي روشن رکيو اچن. اهي سموريون انهيءَ وڃڻ طبقي جي ٻار جي توسط سان ئي قائم آهن. ۽ اڳتي به وقت، حالتن ۽ آزمائش ۾ هي ٻار اڃان به وڌيڪ مؤثر ڪردار ادا ڪري سگهي ٿو. پر سندس ماحول ريساري طبيعت ۽ سماجي بي وسي کيس آهستي آهستي سهل پسند، حقيقتن کان نٿاڻي خوبصورت ماحول جا خواب ڏسندڙ، عملي طرح سنڌ، ذهني طرح ڪُنڊ، ڊاڙي ٻٽاڪي، ڳالهيرون شوباز ۽ نيٺ ڪنهن رعبدار ڪاموري ٿيڻ لاءِ ڪوشش ڪندڙ بڻائي وجهي ٿي. ان لاءِ ضروري آهي ته اهڙي تنظيم هجي جيڪا سندس شروعاتي شوق ۽ چاهه جو فائدو وٺندي سندس نظرياتي تربيت ڪري ۽ کيس سندس اباڻي ڏاڏاڻي ماحول مان مليل قنوطي ۽ مايوس ڪندڙ، بي عمل ۽ چسو بڻائيندڙ خصلتن کان آجو ڪري ۽ صحيح معنيٰ ۾ قومي درد ۽ مجموعي عوامي مفادن جو پرستار بڻائي، ته جيئن هو تاحيات جدوجهد ۾ اڳتي ڪردار ۽ ثابت قدميءَ وارو رول ادا ڪري سگهي. جنهن طريقي سان اسان پاڻ وٽ بهترين ڪارڪن جا انگ ڪٽڻ ڄاڻاڻا، وڌائي ويجهائي قومي دشمن مان جان چڏائي سگهون ٿا. پر اهو سڀ ڪجهه نظرياتي تربيت ڏيندڙ ڪارڪنن تي منحصر آهي ته هو ڪيتري قدر ٻارن جي نفسيات کان واقف ٿي ۽ بدران سندن نظرياتي شخصيت جي تعمير ڪن ٿا.

ان کان پوءِ آهي اها ٻاراڻي ٽولي جيڪا انسان ذات جي عام طرح ۽ سنڌي سماج جي خاص طرح ان حصي سان تعلق رکندڙ هوندي آهي، جيڪو اڳئيندڙ، خلقيندڙ، تيار ۽ پيدا ڪندڙ ته پاڻ هوندو آهي، پر مروج سماج ۾ سندس پيدا ڪيل شين تي سندس اختيار ۽ ان جي استعمال جو حق کيس ان لڪو ۽ نه هئڻ برابر هوندو آهي. پيدائش جي ان عمل ۾ سخت ۽ سِر توڙ محنت جي باوجود کيس حاصل اهو ڪجهه ٿيندو آهي جنهن سان هومس وڃي جي سگهندو هجي، يعني ان پوري ۽ غير متوازن غذا، رهائش لاءِ عارضي گهر (اها جاءِ جنهن تي سندس مستقل حق نه هجي) ۽ سردي گرميءَ کان غير محفوظ آجهو ۽ اوڀڻ لاءِ اُترن (پن جا لائڻ ڪپڙا). ان ماحول ۾ سرچندڙ ٻار تعليم ۽ تفريح جهڙين بنيادي انساني ضرورتن کان وانجهيل ۽ نا آشنا هوندو آهي، سندس ماحول ۾ رونا ٿيندڙ واقعا جهڙوڪ:- سندن والدين تي مقامي انتظاميه طرفان مارون ڪُٽڻ، جُنيون ۽ بي عزتيون- ڪوڙن ڪيسن ۾ ڪورنن جون حاضريون ۽ جيلن جون سزائون، آفيسرن طرفان ڏنڊ، چٽيون، بيگرون،



قبائلي جهيڙا جهڳڙا ۽ غيرت جي منحوس نالي ۾ سندن ڀائرن، پيئرن ۽ ماڻهن جو قتل ٿيڻ، جهڙا واقعا سندن ڪچي ذهن تي تمام شدت سان اثر انداز ٿين ٿا ۽ رد عمل ۾ هي خود ارڙو ۽ اهنڊ ٿي اُڀري ٿو. سندن ذهن ۾ همتم مُڙسي ۽ سختيون سَهڻ جا لاڙا پروان چڙهن ٿا. هي هر اُن ڳالهه کي هيچ سمجهندو آهي جنهن مان سُستي، ڪاهلي ۽ پاڙيائپ جو تاثر ملندو هجي. ٺلهي هڻڻ ۽ ٺلهه تي رهڻ ڪري کيس اها اون ئي نه هوندي آهي ته مٿان ڪا سرڪار ڏمجي پوي ۽ ملڪيت ضبط ٿي وڃي. هن لاءِ جهڙو جيل ۾ هڻڻ تهڙو ٻاهر هڻڻ هوندو آهي، هو پنهنجي سڄڻ، ساٿيءَ ۽ وفادار لاءِ سِر جي قرباني ڏيندي به نه گسندو آهي. پر ويريءَ جي جڳهن کي باهيون ڏيندڙ، کانئس نفرت ڪندڙ ۽ ان جو جاني دشمن هوندو آهي. هو وڃن جو پڪو، هيرا ڦيريءَ کان آجوه، ٿوريءَ ٽڪيءَ تي راضي، بُڪ ڏک جو ڏاڍو، هيٺ به سُمهي ڄاڻي، نه سيءَ جو اُٺڪو، نه گرميءَ کان ڊڄ، گس ته وٺڻ ئي نه سگهيو هوندو آهي، جهنگ جهڙو، ڪوٺا ڪڏا پائڻ ته روڊ سمجهيو پيو هلي، جي ”غرض ڪڍجي ته پاڻ جهڙي ۽ قرب واري جي“ ”ٿيڙيءَ واري کي پاڻ سڻ ڪوه پري ٻڌون“ لاشعوري طور تي انقلابي خاصيتن سان مالا مال، ڏانوَ جهڙو، مڙس ماڻهو، اندر جي ڦرهي ڪوري جي ڪوري، جو چاهه سو مٿانئس لڪ، جو چاهه سو چٽ، ڳالهه جو گر سمجهيائين ته توڙ ڪندو پل ته سمجهائيندڙ پاڙيو ٿي بيهي رهي. پر هو چوندو، ”مهليون مڙسن تي اينديون آهن.“ ”ٻين ۽ وٺن تي سِر به ڏيئي ڇڏبا ته سودو سستو آهي،“ ”پنهنجا گگ ڪو ڇڏبا“ ”جتي اسان جا ابا ڏاڏا دفن ٿيل آهن، اُن ماڳ تي مٿا وڌائبا.“ ”اچن ته مڙس ٿي آءُ نه ته گهر ۾ وڃي چوڙيون پائي ويه.“ ”وٺن ۽ وطن وٺي ڪهڙيون پڳون ٻڌيون ۽ ڪهڙا پيڻا ڪير؟“

اُهي اهڙا املهه ماڻڪ ۽ موتي وينجهارن جي کوٽ سبب مٽيءَ ۾ گڏيا پيا آهن، ڪوبه انهن جو مُلهه ڪٿڻ وارو نه آهي، ڪوبه سخنوار اهڙو نه رهيو آهي جيڪو انهن اصل قوت جي سرچشمن جي سار لهي. ”وڏي وٽ هيام، ٻاروچا پنيور ۾.“ اسان جيئن مٿي چئي آيا آهيون ته انهن ٻارڙن جي لڪل خاصيتن، تخليقي قوتن ۽ بهادرانا وصفن کي ظاهر ڪرڻ ۽ ڪم ۾ آڻڻ لاءِ عملي بڻائڻ ۽ صحيح رُخ وٺائڻ جو ڪم جيئن ته ٻارڙن جي تنظيم جو ئي هوندو آهي، پر اهڙين تنظيم جي اڪثر ميمبرشپ ۽ حيثيت وڃڻ طبقي جي احساس ڪمڙيءَ ورتل ٻارڙن جي هٿن ۾ هوندي آهي، جيڪي پنهنجي ڪم جو دائرو اسڪول تائين محدود رکندا آهن. ڄڻ ته هنن جي دنيا اسڪول کان شروع ٿي ۽ اسڪول تي ئي ختم ٿي وڃي ٿي. ڄڻ ته اسڪولن کان ٻاهر (مجبورين ۽ بي وسين سببان) گهمندڙ ٻارڙا شاگردن جهڙو ساھ نٿا رکن. هن سماج ۾ اهي چُرندڙ پُرندڙ گُرن جا ڄڻ ته ڪيڙا آهن، جن کان نفرت ڪرڻ ۾ فضيلت آهي. اُن سان ٻڻو نقصان رسندو آهي. هڪ طرف ته اُهي وڃڻ طبقي جي نفسيات رکندڙ ٻارڙا جيڪي تنظيم جي ميمبريءَ ۽ قيادت تي چاڻيل هوندا آهن، سي طبقاتي طور تي مليل تحفي، مفاد پرستيءَ ڪري تنظيم جي ڪار سان سڃاڻي، نظرياتي ڄاڻ، مسلسل جدوجهد ۾ ثابت قدميءَ ۽ قربانيءَ جي رجحان پيدا ڪرڻ بجاءِ تنظيم جي پليٽ فارم تان، رهائي، واقفيت ۽ ذاتي شهرت ۽ شخصيت جي چمڪائڻ وارا اصل مقصد حاصل ڪري جدوجهد هلندي تنظيم کي ڌوڪو ڏئي ۽ پنهنجي موروثي جڳهه



آفيسر شاهيءَ جا پرزا بڻجي ويندا آهن. ۽ ٻين ڪارڪنن کي به مايوس ڪري، ٿڌي، پٺيلائي ۽ ترا ڪڍي ويندا آهن؛ ته ٻئي طرف جيڪا اصل قوت، صحيح، سالم ۽ سرچ ڪپ يعني هيٺين طبقي جا ڌڪاريل، نفرتن جا شڪار مسڪين ٻارڙا جيڪي ان تنظيم ۾ اچي ۽ ان جي مقصدن کي پنهنجي مرڻ جيئن جو مسئلو سمجهي ان جا بانڪا ۽ بيباڪ ڪارڪن ٿي ان کي اڳتي وڌي هلن ٿا ۽ سڄيون سڄيون زندگيون ان جدوجهد جي نذر ڪري ڇڏين ها، سي نفرتن جي نگاه سان ڏٺا ويا، ڪين جهڙا سمجهيا ويا. ننڍين لائق ۽ مهڻي هاب بڻايا ويا، جنهن سبب اهي ان تنظيم ۾ نه اچي سگهيا ۽ تنظيم ٻئي تعطل جو شڪار بڻجي وئي. پر اسان جيئن مٿي چئي آيا آهيون ته انهن ٻارڙن جي تنظيم ۾ ايندڙ وچئين طبقي جي ٻارڙن جون پڪن پختن، تحريڪي ڪارڪن طرفان نظرياتي تربيتون ٿين ته جيئن اهي پنهنجي طبقاتي غلاظتن کان جان آجي ڪري پاڻ کي تنظيم سان تاحيات واکي ڇڏين. اهوئي عمل انهن کي انهن انهن هيٺين طبقي جي بظاهر ڪوجهن پر اصل ۾ انتها پيارن ٻارڙن جي ويجهو آڻڻ ۾ هڪ محسوس نه ڪرائيندو، اهڙيءَ طرح وچئين طبقي جي چند ذهني طرح پختن ۽ نظرياتي طرح هٿياربند ٻارڙن ۽ تمام گهڻي تعداد ۾ انهن هيٺين طبقي جي ٻارڙن تي مشتمل تنظيم ٺهي ئي قومي آزاديءَ جي جدوجهد جو آئيندو روشن ۽ منزل اوڏڙي ڪري سگهندي.

جڏهن به عوام، مذهبي يا سياسي طور تي غلام هجي ته اتان جي اديب جو فرض آهي ته اهي شيون سرجي جيڪي سندس مجبور ۽ محڪوم عوام منجهان ڦٽي نڪرن. خاص ڪري عيسائيت ۾ اهو تاثر عام ڏٺو ويندو آهي ته اها ان ادب کي ڦهلجڻ ۾ مدد ڪري ٿي، جيڪو بائيبل جي تشريح هجي يا عيسائيت کي ڦهلجڻ ۾ مدد ڪري. جڏهن به ڪا قوم اخلاقي طور يا مذهبي طور يا سياسي طور غلام هوندي آهي، ته اتي حاڪم ٽولن جي فن ڏانهن روش اها هوندي آهي ته هو هر پليٽ فارم تان پنهنجي پارسائي ۽ وڏائي، عزت ۽ احترام جو ڌاڪو ڄمائڻ جي ڪوشش ڪندا آهن، ان صورت ۾ غلام قوم جي اڪثر ادب ۽ خصوصن تاريخ ۾ ڌارين جي هٿ چراند جا اثرات موجود هوندا آهن.

(ليئو ٽالسٽاءِ)